

میثاق

ماہنامہ
لاہور



زیر سرپرستی

مولانا امین احسن اصلاحی



مدیر مسئول

اسرار احمد



پکے از مطبوعات

دارالاشاعت الاسلامیہ

بالمقابل ڈاکخانہ کرشن نگر، لاہور-۱

قیمت فی پرچہ ۷۵ پیسے

آپ کے خطوط سے



”... ڈاکٹر اسرار احمد صاحب کی کتاب ”تحریک جماعت اسلامی“ بھی موصول ہوئی جس کے ایسے میں آپ کا بے حد شکر گزار ہوں۔ ڈاکٹر صاحب کی کتاب کے معرکہ لارا ہونے میں کیا شبہ ہے۔ دیگر قارئین کی طرح میں نے بھی ایک ہی نشست میں ختم کی ہے۔ وحید الدین صاحب کی ”تعبیر کی غلطی“ کے بعد یہ پہلی کتاب ہے جس میں واضح طور پر جماعت کی غلطیوں اور کوتاہیوں کا صحیح جائزہ پیش کیا ہے۔ خدا ان کو جزائے خیر دے۔۔۔۔۔۔“

A. R. Siddiqi (U. K.)



مکرمی و محترمی - السلام علیکم ورحمته

آپ سے زیادہ کس کو اس بات کا اندازہ ہوگا کہ آپ کی کتاب ”تحریک جماعت اسلامی“ کی سب سے نمایاں اور پر تاثر خصوصیت اس کی تحریر میں جھلکنے والا اخلاص اور درد مندانه طرز تنقید ہے جس کا اعتراف خود اس حلقے میں بھی کیا جا رہا ہے جو آپ کی تحقیق و جائزہ کا محور ہے۔

اب آپ نے اپنی تالیف کا دوسرا حصہ بعنوان ”نقض غزل“ لکھنے کا جو آغاز کیا ہے اس میں بھی یہی مخلصانہ اور درد مندانه رنگ نہ صرف باقی رہنا چاہیے بلکہ غلطیوں کی اہمیت اور اس کے لحاظ سے تنقید کی سختی میں جو اضافہ ناگزیر ہو رہا ہے اسی کی نسبت سے یہ طرز تحریر اور انداز تنقید بھی زیادہ بھی خواہانہ اور درد مندانه ہونا چاہیے۔ اس سے خواہ داد دینے والوں کی کمی واقع ہو جائے لیکن جس مقصد سے آپ یہ سب کچھ کر رہے ہیں اس کو بجز فائدہ کے اور کوئی احتمال نہ ہوگا۔

اس سلسلہ میں دو ایک باتیں ایسی شائع ہو گئی ہیں جو آپ کے مقصد کے لیے مضر ہوں گی۔ پہلے ایک اشاعت میں آپ نے مولانا اصلاحی صاحب سے منسوب ایک جملہ ”لا فرق بین“ میں پرویز صاحب سے مودودی صاحب کا موازنہ کیا تھا، اور اب ”مذہبی آمریت“ میں قادیانی نبوت سے مشابہت دکھائی گئی ہے جو ایک افسوس ناک غلطی اور زیادتی ہے۔ پہلا جملہ اگر مضمون سے قطعاً حذف کر دیا جاتا تو کوئی ہرج واقع نہ ہوتا اور اس دوسرے جملہ کی وضاحت کے لیے دیگر تشبیہات سے کام لیا جا سکتا تھا۔ اس قسم کے جملوں سے تحریر میں بے اعتدالی پیدا ہو کر مؤلف کے خلوص اور درد مندی نیز وقائع نگار کی حیثیت سے اس کی غیر جانب داری مشکوک ہو جاتی ہے۔

اگر آپ اس بات کو خود محسوس فرما لیں تو اس کے ازالہ کی فکر کریں۔ اور اس کو شائع فرما کر، جرأت و اخلاقی قوت کا ثبوت دیں اور قارئین کو مطمئن فرمائیں۔ فقط - والسلام

مخلص: (شیخ) سلطان احمد، کراچی

اس جگہ سرخ نشان کا مطلب یہ ہے کہ آپ کا زرمبادلہ ختم ہو گیا ہے۔ سالانہ چندہ بذریعہ منی آرڈر ارسال فرمادیں ورنہ آئندہ ماہ وی۔ بی ارسال خدمت ہوگا۔

وَقَدْ أَخَذَ صَيِّحَاتُكَ وَرَأَى جَنَّتُمْ هُوَ عَيْنِي

ماہنامہ

لاہور

پیغام

زیر سرپرستی

مولانا امین حسن اصلاحی

مدیر مسئول

اسرار احمد

شمارہ ۳

مارچ ۱۹۶۷ء

جلد ۱۳

فہرست

۲	اسرار احمد	* تذکرہ و تبصرہ
۱۷	مولانا امین حسن اصلاحی	* تدبیرِ قرآن
		تفسیر سورہ نساء (قسط اول)
		* افادات فراہمی؟
۳۷	خالد مسعود	* ملکوت الہی پر شہادت
		* مقالات
۴۴	اسرار احمد	ہنگامہ حمید: ایک نئے فکریہ
۴۹	"	طلبہ کے مسائل اور ان کا حل
۶۲		* ایک اہم مسلمان

خط کتابت اور نزیل کا پتہ

دارالاشاعت الاسلامیہ بالمقابل ڈاکخانہ نکرشن نگر لاہور-۱

بِسْمِ اللّٰهِ الرَّحْمٰنِ الرَّحِیْمِ

تذکرہ و تبصرہ

اگر کوئی یہ کہے کہ — ”پاکستان اسلام کے نام پر حاصل کیا گیا تھا“ تو پورے ملک میں شاید کوئی ایک شخص بھی ایسا نہ نکل سکے جو اس کی تردید کرے! — لیکن اگر سوال یہ ہو کہ — ”تحریک پاکستان کا اصل محرک مذہبی و دینی تھا — یا معاشی و معاشرتی؟“ — تو اس کے جواب میں اختلاف کی بڑی گنجائش ہے!

حال ہی میں لاہور کے ایک انگریزی روزنامے کے کالموں میں پاکستان کے ایک مشہور و معروضی کالم نویس نے اس بحث کو چھیڑا ہے، اور اس رٹے کا اظہار کیا ہے کہ: —
 ”تحریک پاکستان ہرگز ایک مذہبی تحریک نہ تھی بلکہ دراصل اس کے پیکی میں (برصغیر کے مسلمانوں کی) صرف قومی امنگوں کا اظہار ہوا تھا.....“

بہت سے لوگوں کے نزدیک ان کالم نویس صاحب کی بات شاید اس لئے قابلِ نوہر نہ ہو کہ وہ ’حکومت کے ملازم‘ ہیں — لیکن جہاں تک اس نظریے کا تعلق ہے — یہ صرف ان کا نہیں ہے بلکہ مرحوم حسین شہید سہروردی جو نہ صرف یہ کہ تحریکِ مسلم لیگ کے پرانے کارکن تھے بلکہ جنہیں بجا طور پر پاکستان میں حزب اختلاف کی علامت قرار دیا جاسکتا ہے — اور جو یہاں پارلیمانی جمہوریت کے سب سے بڑے علمبردار تھے — بار بار ان سے کہیں زیادہ واضح اور عزیز مبہم الفاظ میں ان خیالات کا اظہار کر چکے ہیں — اور حال ہی میں پاکستان کے ایک دوسرے بزرگ سیاستدان اور تحریکِ پاکستان کے پرانے کارکن جناب نور الامین نے بھی ایک ماہنامے کے ایڈیٹر کو انٹرویو دیتے ہوئے اس نظریے کی تائید کی ہے —!

واقعہ یہ ہے کہ سوائے ان عوام الناس کے جنہیں ان معاملات کا شعور ہی نہیں ہوتا یا ان معدودے چند لوگوں کے جو صرف مذہب کے سہارے ملکی سیاست کے میدان میں دخل ہو جانے کی بنا پر تاریخی حقائق کو توڑ مروڑ کر پیش کرنے پر مجبور ہو گئے ہیں — باقی جو شخص بھی غیر جانبداری

کے ساتھ اس مسئلے پر غور کرے گا۔ وہ اس نظریے کی صداقت سے انکار کی جرات نہ کر سکے گا۔

اللہ تعالیٰ حکیم اور علیم ہے۔ اور اپنی حکمتوں کو وہی بہتر جانتا ہے۔ تاہم بظاہر جو کچھ نظر آتا ہے وہ یہ ہے کہ یہ برصغیر کے مسلمانوں کی بھی بقبستی تھی اور خود اسلام کی بھی کہ ہندوستان میں مسلمانوں کی قومی تحریک کو ابتدا ہی سے کچھ ایسے حادثوں سے دوچار ہونا پڑا جن کے نتیجے میں یہ روز بروز مذہب سے دور ہوتی چلی گئی۔

واضح رہے کہ برصغیر میں تحریک استخلاص وطن کے اولین داعی مسلمان تھے۔ تحریک شہیدین جہاں احمیائے اسلام کی ایک بے گیر تحریک اور منظم کوشش تھی وہاں استخلاص وطن بھی اسکے مقاصد میں ایک اہم حیثیت رکھتا تھا۔ گویا اس میں دین اور سیاست کا وہ حسین امتزاج موجود تھا جو ہماری تاریخ کے قرن اول کا طرہ امتیاز ہے۔

حادثہ بالاکوٹ (۱۹۴۷ء) کے بعد بھی تقریباً ربع صدی تک آزادی وطن کی کوششوں میں اسی تحریک شہیدین کے باقیات الصالحات کی جلوہ آرائی نظر آتی ہے اور اسی کے متعلقین و متاثرین کہیں جیلوں میں تشدد اور بہیمیت کے شکار بنتے اور کہیں پھانسی کے تختوں کو زینت بننے لگتے ہیں۔

اس پورے عرصے میں آزادی وطن کی جدوجہد میں کوئی غیر مسلم نظر نہیں آتا۔۔۔ وجرظاہر ہے ہندوؤں کے لئے انگریز کی غلامی ایسی انوکھی بات نہ تھی اور ان کے لئے معاملہ صرف حکمرانوں کی تبدیلی کا تھا۔ جبکہ مسلمان حال ہی میں مسند حکومت سے اتار کر غلامی کی زنجیروں میں جکڑے گئے تھے لہذا یہ بالکل فطری بات تھی کہ آزادی کے لیے ہاتھ پاؤں مارنے کی ابتداء بھی انہی کی طرف سے ہوتی! ۱۹۴۷ء کے معرکہ آزادی وطن میں پہلی بار ہندوستان کے مسلمان اور غیر مسلم سب شانہ بشانہ اور دوش بدوش غیر ملکی استبداد کے خلاف ہندو آزما نظر آتے ہیں، اس جنگ آزادی کی اس اہم خصوصیت کے علاوہ کہ اس میں ہندو اور مسلمان یکساں شریک ہوئے، اس کی دوسری اور اہم تر خصوصیت یہ تھی کہ اس میں مسلمانوں کے سیاسی و عسکری زعماء کے ساتھ ساتھ۔۔۔ بلکہ بعض مقامات پر ان سے بھی بڑھ کر دینی و مذہبی پیشواؤں نے حصہ لیا۔ اور علمائے کرام نے بھی سیف بدست اور سرکف ہو کر جان کی بازی لگائی۔

۱۸۵۷ء کے بعد تاریخ ایک بالکل نیا موڑ مڑ گئی! — اور کمپنی بہادر کی حکومت کے اختتام اور براہ راست تاج برطانیہ کے زیر انصرام آجانے کے بعد ہندوستان میں حالات نے بالکل دوسرا رخ اختیار کر لیا۔

ایک طرف انگریزی استعمار نے اپنے پنجے جدید ہند پر مضبوطی سے گھاڑ لئے اور اس کا سیاسی و عسکری تسلط محکم ہو گیا۔ نتیجتاً ہندوستانی روز بروز نہتے اور عسکری اعتبار سے بے دست پا ہوتے چلے گئے۔ چنانچہ آزادی کے لئے بھی بالکل غیر عسکری و خالص آئینی و سیاسی جدوجہد کا آغاز ہوا۔

اور اس کا سب سے اہم نتیجہ یہ نکلا کہ ہندوستان کی غیر مسلم اقوام کی عددی فوقیت کے نتائج و عواقب کا ظہور شروع ہو گیا،

دوسری طرف خود انگریزوں نے تواریخ کے بجائے قلم سے حکومت شروع کی اور ہندوستانیوں کو ان کے اپنے ماضی سے منقطع، اپنے عقائد و افکار و نظریات سے دست بردار اور اپنی تہذیب و تمدن اور اپنے علوم و فنون سے بیگانہ کر کے ایک نئے ہندوستان کی داغ بیل ڈالنی شروع کی غیر ملکی حکمرانوں کے اس "ثقافتی انقلاب" کا استقبال ہندوؤں اور مسلمانوں کے جانب سے مختلف طرز پر ہوا۔ ہندو اپنے ماضی سے پہلے ہی بہت دور نکل آئے تھے اور ان کا اپنے علوم و فنون اور اپنے تہذیب و تمدن سے کوئی گہرا رشتہ باقی نہ رہا تھا لہذا انہوں نے تقریباً یکسو اور متحد ہو کر نئے رجحانات کو خوش آمدید کہا۔ اس کے برعکس مسلمانوں کو ابھی اپنا شاندار ماضی پوری تابناکی کے ساتھ نظر آ رہا تھا۔ اور ان کے عقائد اور علوم و فنون ابھی ان کے قلوب و اذہان میں گہری جڑیں رکھتے تھے۔ لہذا ان کے ہاں ایک انتشار پیدا ہو گیا۔ مسلمانان ہند کے ان طبقوں نے جو دین مذہب سے زیادہ لگاؤ رکھتے تھے۔ بدلتی ہوئی ہوا کے ساتھ اپنا رخ تبدیل کرنے سے انکار کر دیا۔ اور وہ زندگی کی شاہ راہ سے ہٹ کر گوشوں اور کولوں میں قال اللہ تم اور قال الرسول کے درس و تدریس میں مہمک ہو گئے۔ جب کہ ہندوستان کی مسلمان قوم کا سوا و اعظم — "چلو تم ادھر کو ہوا ہو جدھر کی" کے نظریے کو اپنا کرنے کے حالات کے مطابق بدلتا چلا گیا۔

اس کا ایک نتیجہ تو یہ نکلا کہ ہندوستان کے مسلمانوں کی توانائیاں منتشر ہو گئیں اور مجموعی طور پر ہندوستان کی مسلمان قوم کی قوت و طاقت کو ضعف پہنچا اور دوسرا نتیجہ یہ نکلا کہ ہندوستان میں مسلمانوں کے مذہبی طبقے اور قومی

قیادت میں لُجّہ پیدا ہو گیا جو بعد میں مسلسل بڑھتا چلا گیا اور اسے بجا طور پر دورِ جدید میں اسلامیان ہند کی قومی تحریک کی بدقسمتیوں کا سرِ آغاز کہا جاسکتا ہے۔

ساتھ ہی مندرجہ بالا دو اسباب کی بنا پر — یعنی ایک اس وجہ سے کہ خالص آئینی جدوجہد میں اکثریت اور اقلیت کا مسئلہ پیدا ہو گیا، اور دوسرے اس بنا پر کہ مسلمانوں کے مذہبی طبقات کے قوم کے سوا، عظیم سے علاحدہ ہونے کی بنا پر ان کی مجموعی قوت میں کمی پیدا ہو گئی — ہندوستان میں غیر مسلموں کا پلڑا بھاری ہونا شروع ہوا۔

اس میں مزید اضافہ غیر ملکی حکومت کے جانب سے غیر مسلموں کی حوصلہ افزائی اور مسلمانوں کے ساتھ سرد مہری ہی نہیں بلکہ باقاعدہ ہمت شکنی کی کوششوں سے ہوا — غیر ملکی حکمرانوں کا یہ رویہ بھی بلاوجہ نہ تھا۔ اولاً انہیں خوب معلوم تھا کہ انہوں نے ہندوستان کی حکومت مسلمانوں سے چھینی ہے اور اس تازہ زخم خوردہ قوم کی خاکستر میں ابھی ایسی چنگاریاں موجود ہیں جو کسی بھی وقت معمولی سی تحریک سے بھڑک سکتی ہیں — ثانیاً ہندو صرف ہندوستان میں تھے۔ جب کہ ہندوستانی مسلمان اس عالمگیر اسلامی برادری کا جزو تھے۔ جو کربہ ارضی کے ایک بہت بڑے حصے میں ایک غالب اکثریت میں تھے اور ابھی تک اس کے قلوب فاصلوں کے بعد اور حالات و مسائل کے فرق کے باوجود کچھ ایک ہی سے احساسات و جذبات سے معمور اور ایک ہی سے نشے سے مخمور تھے —! حتیٰ کہ صغیر ارضی کے بعید ترین گوشوں میں بسنے والے مسلمان ایک دوسرے کی تکالیف و مصائب پر ایسے تڑپ اٹھتے تھے جیسے خود ان ہی کے سینوں میں خنجر گھونپ دیا گیا ہو۔

خنجر چلے کسی پہ تڑپتے ہیں ہمسامیہ
سائے جہاں کا درد بھائے جگر میں ہے

پھر یہ بھی ایک تاریخی حقیقت ہے کہ ہندوستان کے مسلمان اس معاملے میں کچھ زیادہ ہی حساس واقع ہوئے تھے۔ چنانچہ شمالی افریقہ اور مغربی ایشیا کے مسلمانوں پر مغربی استعمار اس دور میں جو ستم ڈھا رہا تھا وہ اس کے کرب و الم کو بڑی طرح محسوس کر رہے تھے — اور اس کی بنا پر ان کے دلوں میں انگریز دشمنی کے جذبات کو مزید انگلیخت مل رہی تھی۔

ہندوستان کا ہندو غیر ملکی حکمرانوں کی نگاہ میں کچھ زیادہ ہی بے ضرر اور مسکین تھا — چنانچہ ایک طرف خود اس نے نئے حکمرانوں کے ساتھ توافقی دنگوں میں مسلمانوں پر پیش قدمی کی — اور

دوسری طرف حکمرانوں نے اس کی حوصلہ افزائی کی۔ نتیجتاً انگریزی استعمار کے سائے میں ہندو امپریزم نے انگریزیتاں یعنی شروع کیں۔ ہندوؤں میں اس قومی بیداری کے ساتھ ہی مسلمان دشمنی کے جذبات بھی جاگ اٹھے۔ اور اس طرح ہندوستان میں ہندو مسلم کش مکش کے دورِ جدید کا آغاز ہو گیا۔

یہ کش مکش ابتداً ہی سے بڑی شدید تھی، اور پوری ہندو قوم میں مسلمانوں کی تقریباً آٹھ سو سالہ غلامی کا ردِ عمل ایک دم پوری شدت کے ساتھ ظاہر ہونا شروع ہو گیا تھا۔ مسلم قوم کے سوا وہ اعظم نے اس اجماعی ہوتی طاقت کے کچھوں اور چڑھتے ہوئے سیداب کے ریلوں کو محسوس کرنا شروع کر دیا۔ زندگی کے ہر میدان میں ہندوؤں نے منظم طریقے پر مسلمانوں پر عرصہٴ حیات کو تنگ کرنے کی کوشش کی اور ان کے نفرت بھرے تعصب کا مظاہرہ ہر سمت ہونے لگا۔ یہی نہیں بلکہ ہندو امپریزم کا یہ عفریت کچھ ایسے انداز اور جوش و خروش سے اٹھا کہ خطرہ محسوس کیا جانے لگا کہ وہ ہندوستان کی پوری مسلم قومیت کو نکل کر نیست و نابود نہ کر دے۔

یہ حالات تھے جن میں ہندوستان میں مسلم قوم پرستی کی تحریک نے قوت پکڑنی شروع کی، اور ہندوستان کے مسلمانوں کو اپنے قومی تشخص کے بقا کی فکر دامنگیر ہوئی۔

بدقسمتی سے اس موقع پر مسلمانانِ ہند کے مذہبی طبقوں اور خصوصاً تحریکِ شہیدین اور جماعتِ مجاہدین کے معنوی و روحانی داروں نے حالات کے رخ کو سمجھنے میں سخت غلطی کی، اور وہ ہندوستان کی پوری مسلمان قوم کے سوا اعظم کے احساسات کا فیصح اندازہ کرنے میں بری طرح ناکام ہوتے۔ اندلے ہی بہتر جانتا ہے کہ اس کا اصل سبب کیا تھا؟ یہ بھی ہو سکتا ہے کہ اس کا اصل سبب وہ حد سے بڑھی ہوئی انگریز دشمنی ہو۔ جو ان کے لائے ہوئے زندگی و الحاد اور مشرق وسطے کے مسلمانوں پر ان کے بے پناہ مظالم سے پیدا ہوئی تھی۔ اور یہ بھی ہو سکتا ہے کہ اس کا اصل سبب ان حضرات کی ضرورت سے زیادہ خود اعتمادی ہو جس کی بنا پر وہ یہ سمجھتے تھے کہ انگریزوں سے بنیاد لینے کے بعد بنائے وطن کے مقابلے میں اپنے دین اور اپنے تہذیب و تمدن اور فہم الجہد اپنے قومی تشخص کا تحفظ کچھ مشکل نہ ہوگا۔ بہر حال جو یہ کہ ان حضرات نے اپنے لئے یہ راہ متعین کی کہ پہلے ہندوؤں کے ساتھ مل کر غیر ملکی حکمرانوں سے گلو خلاصی کرائی جائے۔ ہندو مسلم معاملات اس کے بعد طے ہوتے رہیں گے۔ جبکہ بحیثیتِ مجموعی ہندوستان کے مسلمانوں نے اپنے لئے یہ لائحہ عمل طے کیا کہ وہ پہلے ہی سے تحفظات کے حصول کی جدوجہد کریں گے۔ اور اس امر کی سعی کریں گے کہ وطن اس طور سے آزاد ہو کہ اس میں ان کے جملہ حقوق اور فہم الجہد ان کے قومی تشخص

کے تحفظ کی مکمل ضمانت حاصل ہو جائے۔

اس طرح ہندوستان کی مسلمان قوم کے سوا اعظم اور اس کے مذہبی طبقات کے مابین بُعد مزید بڑھ گیا۔ بلکہ آزادی کی جدوجہد میں یہ دونوں علیحدہ علیحدہ راہوں پر گامزن ہو گئے۔ اجوں جوں وقت گزرا یہ بُعد بڑھتا چلا گیا۔ اور بعد میں جیسا کہ عموماً ہوتا ہے اس میں ضد اور ہٹ دھرمی کا عنصر بھی شامل ہوتا چلا گیا جسے کہ پھر شہی اور سنگھٹن جیسی تحریکیں بھی رجال دین کی آنکھیں کھولنے میں ناکام رہیں!

اس صورت حال کا سب سے اہم نتیجہ جو نکلا۔ جس کی جانب بہت کم لوگوں کی نگاہ گئی ہے وہ یہ تھا کہ ہندوستان کے مسلمانوں کی قومی تحریک قوم کے بہترین افراد سے محروم ہو گئی۔ اب تک قوم کی پوری سیاسی و دینی قیادت جس طبقے کے ماتھے میں رہی یعنی اور جس میں ایک سے ایک بڑھ کر مخلص و بے نفس، محنتی و سخت کوشش، آزمودہ و تجربہ کار اور ہر اعتبار سے منجھا ہوا اور سرد گرم چشیدہ سیاسی کارکن موجود تھا وہ قوم سے بے تعلق ہو کر رہ گیا۔ (اور کون کہہ سکتا ہے کہ آج خصوصاً پاکستان میں ہماری قومی زندگی جس شدید قحط الرجال سے دوچار ہے اس کا اصل سبب یہی نہیں ہے؟)

ہندوستانی مسلمانوں کی قومی سیاست مذہب سے جس تیزی سے دور ہوتی جا رہی تھی اگر یہ بعد اسی طرح بڑھتا رہتا تو بات معلوم کہاں تک جا پہنچتی لیکن اللہ کا بڑا فضل و کرم ہوا کہ اس دور میں چند شخصیتیں ایسی بھی اُبھریں جنہوں نے اس بُعد کو کم کرنے کی کوشش کی۔ اور اس میں انہیں کسی حد تک کامیابی بھی ہوئی،

ان شخصیتوں میں سرفہرست علامہ اقبال کا نام ہے۔ انہوں نے مسلمانوں کی قومی تحریک میں مذہبی جذبے اور رنگ کی آمیزش کی جو کامیاب کوشش کی وہ ظاہر ہے۔ وہاں یہ بھی ظاہر ہے کہ وہ مذہبی، آدمی برگزندہ تھے، لہذا ان کی کوششوں سے قومی تحریک میں کم از کم وقتی طور پر مذہبی روح تو ایک حد تک پیدا ہو گئی، لیکن 'مذہبی طبقوں' سے اس کا بعد کسی طرح کم نہ ہوا۔ علامہ کے ساتھ ہی ایک دوسری عظیم شخصیت جس نے ایک بار حکومت الہیہ کا نعرہ لگا کر امت مسلمہ کی 'محرر دستہ' کو آواز دی۔ اور 'امام الہند' کا خطاب پایا وہ مولانا ابوالکلام مرحوم کی تھی۔ انہوں نے 'العمال' اور 'البلاغ' کی ولولہ انگیز دعوت کے ذریعے ایک بار اسلامیان ہند کے دل میں پھر سے قرون اولیٰ کی یاد تازہ کر دی۔ لیکن وہ غالباً خود اپنی شخصیت کو احیائے

دین کی ہم گیر کوشش کے لئے غیر موزوں جان کر جلد ہی — جبکہ ابھی ان کی زور دار دعوت کی صدائے بازگشت خود ان کے اپنے کاؤں تک بھی نہ پہنچ پائی تھی، اس کام سے دست بردار ہو گئے — تاہم ان کی دعوت سے بھی وقتی طور پر ایک دیہی جذبہ ہندوستان کی پوری مسلم قوم میں تازہ ہو گیا۔ امام الہند کی دعوت کی گھن گرج کچھ کم ہوتی ہی معنی کہ ایک تیسری شخصیت جسے ان ہی کی شخصیت کا معنوی تسلسل قرار دیا جاسکتا ہے انہیں ان کی زندگی ہی میں مرحوم قرار دے کر ان کے ترک کردہ مشن کی تکمیل کے عزم کے ساتھ سامنے آئی — یہ مولانا سید ابوالاعلیٰ مودودی تھے!۔ جو اگرچہ معروف مذہبی حلقوں سے تو متعلق نہ تھے لیکن ان کی "مذہبیت" بہر حال مسلم تھی! انہوں نے ایک طرف ان مذہبی حلقوں پر شدید تنقید کی جو ہندوستان کی اکثریت کے عزم سے بے خبر، آزادی کی محبت اور انگریز دشمنی کے جذبے سے مغلوب ہو کر ایسی راہ پر چل پڑے تھے۔ جس کا نتیجہ ہندوستان میں ایک معذہ قومیت کا قیام اور اس میں مسلمانوں کی قومیت کا کلی انضمام تھا۔ اس طرح ان کے قلم نے گویا پہلی بار مسلمانان ہند کے سواد اعظم کے دلی احساسات کی ترجمانی و نقل و مفصل طور پر کی! چنانچہ قوم نے ان کا پر جوش خیر مقدم کیا۔ دوسری طرف انہوں نے اپنے مخصوص کامی انداز میں ہندوستان کے مسلمانوں کو دین کی طرف منوجہ کیا، اور مغرب کے طعناں نظریات و افکار کا پر زور ابطال کر کے اسلام کی حقانیت اور خصوصاً اس کے ایک مکمل اور بہترین نظام حیات ہونے کو واضح کیا۔ چنانچہ ان کی کوششوں سے ایک بڑی تعداد میں مسلمان نوجوان خصوصاً وہ جو انگریزی تعلیم یافتہ اور اس سے پہلے مغربی تہذیب و تمدن کے دلدادہ تھے۔ دین کی جانب راغب ہوئے — اور ایک بار پھر یہ امید بندھی کہ ہندوستان کی مسلم قومیت اور اسلام کا رشتہ از سر نو استوار اور مضبوط و محکم ہو جائے گا۔

لیکن جلد ہی یہ امید منقطع ہو گئی اور ہندوستان میں مسلمانوں کی قومی تحریک دوسرے بڑے حادثے سے دوچار ہو گئی — یعنی مولانا مودودی مسلمانوں کی قومی تحریک سے علیحدگی اختیار کر کے ہندوستان کی مسلمان قوم کے سواد اعظم سے کٹ گئے اور ایک دوسری راہ پر گامزن ہو گئے اپنے رخ کی اس تبدیلی کی جو دو بڑی وجوہات مولانا نے بیان فرمائیں وہ انہی کے الفاظ میں سنئے!

”پہلی وجہ یہ تھی کہ اس نئی تحریک کے دور میں عامہ مسلمین کی قیادت و رہنمائی ایک ایسے گروہ کے ہاتھ میں چلی گئی جو دین کے علم سے بے بہرہ ہے اور محض قوم پرستانہ جذبہ کے تحت اپنی قوم کے دیوی مفاد کے لئے کام کر رہا ہے۔ دین کا علم رکھنے والا عنصر اس گروہ میں اتنا بھی نہیں جتنا اُسے میں نمک ہوتا ہے اور اس قدر قلیل کو بھی کوئی ذل رہنمائی میں نہیں ہے

میں دیکھ رہا ہوں کہ ہندوستان میں اس سے پہلے کبھی عام مسلمانوں کا اعتماد علمائے دین سے ہٹ کر اس شدت کے ساتھ غیر دیندار اور ناواقف دین رہنماؤں پر نہیں جماعتھا میرے نزدیک یہ صورت حال اسلام کے لئے وطنی قومیت کی تحریک سے کچھ کم خطرناک نہیں ہے۔ اگر ہندوستان کے مسلمانوں نے دین سے بے بہرہ لوگوں کی قیادت میں ایک بے دین قوم کی حیثیت سے اپنا علحدہ وجود برقرار رکھا بھی جیسا کہ ترکی اور ایران میں برقرار رکھے ہوئے ہیں تو ان کے اس طرح زندہ رہنے میں اور کسی غیر مسلم قومیت کے اندر فنا ہو جانے میں آخر فرق ہی کیا ہے؟ ہیرے نے اگر اپنی جوہریت ہی کھودی۔ تو پھر جوہری کو اس سے کیا دلچسپی کہ وہ کجنت پتھر کی صورت میں باقی رہے یا منتشر ہو کر خاک میں رُل مل جائے۔

دوسری وجہ یہ تھی کہ میں نے اس تحریک کے اندر داعیہ دینی کے بجائے داعیہ قومی کو بہت زیادہ کار فرما دیکھا اگرچہ ہندوستان کے مسلمانوں میں اسلام اور مسلم قوم پرستی ایک مدت سے غلطیوں میں لیکن قریبی دور میں اس سمجھن کا اسلامی جز اتنا کم اور قوم پرستانہ جز اتنا زیادہ بڑھ گیا ہے کہ مجھے اندیشہ ہے کہ کہیں اس میں نرمی قوم پرستی ہی قوم پرستی نہ رہ جائے۔ حد یہ ہے کہ ایک بڑے ممتاز لیڈر کو ایک مرتبہ اس امر کی شکایت کرتے ہوئے سنا گیا کہ بسجی اور کلکتہ کے دو ممتاز مسلمان اینگلو انڈین فاحشات کے ہاں جاتے ہیں حالانکہ مسلمان طوائفیں ان کی سرپرستی کی زیادہ مستحق ہیں۔ اس حد کمال کو پہنچ جانے کے بعد اس مسلم قوم پرستی کے ساتھ مزید رواداری برتنا میرے نزدیک گناہ عظیم ہے۔ (مسلمان اور موجودہ سیاسی کشمکش حصہ سوم۔ دباچہ)

اگرچہ بہت سے لوگوں کے نزدیک مولانا مودودی کی مسلمانانہ ہند کی قومی جدوجہد سے کنارہ کشی کا اصل سبب بالکل ذاتی تھا چنانچہ ان کی ترجمانی کرتے ہوئے متذکرہ صدر کالم نویس صاحب تحریر فرماتے ہیں کہ:-

”مولانا نے تحریک پاکستان سے اپنی کنارہ کشی کا کبھی کوئی سبب بیان نہیں فرمایا، لیکن اس کی وجہ بہر حال تھی اور بادی تاہل جو بات معلوم ہو جاتی وہ یہ ہے کہ مولانا نے مسلمانوں کی جداگانہ قومیت کا پرچار اس امید میں کیا تھا کہ وہ اپنی قیادت انہی کو سونپ دیں گے۔ لیکن جب یہ واضح ہو گیا کہ مسلمانوں نے جس شخص کی صدا پر کان دھرا۔ وہ بجائے ان کے قائد اعظم تھے تو انہوں نے فوراً اس پورے نقشہء کار ہی کو تھوڑا دیا..... دگوا، مولانا مودودی کی غداری کا

اصل سبب خالص ذاتی تھا۔

لیکن اس وقت ہم اس بحث میں الجھنے کو سچی لاج حاصل سمجھتے ہیں، بلکہ ہمارے نزدیک مولانا نے نسبتاً کم میں مسلمانان ہند کی قومی تحریک سے لٹ کر اپنے لئے جو کام تجویز کیا۔ یعنی قومی سطح سے بلند اور گروہی مفادات سے بالا ہو کر خالصتہ اللہ کے دین کی دعوت اور تبلیغ و اشاعت اور وہ بھی خالص علمی و فکری انداز میں۔ وہ یقیناً قومی جدوجہد کے مقابلے میں بہت اعلیٰ اور ارفع تھا۔

”تاہم قومی جدوجہد کے نقطہ نظر سے مولانا مودودی کے رُخ کی یہ تبدیلی سخت نقصان دہ ثابت ہوئی اس سے نہ صرف یہ کہ مسلمانوں کی قومی تحریک کے اسلام سے حقیقی و معنوی بُعد میں مزید اضافہ ہو گیا۔ بلکہ طبقہ متوسط کے نہایت مخلص اور سرگرم کارکنوں کی ایک بہت بڑی تعداد بھی قومی جدوجہد سے نا تعلق ہو گئی۔“

۱۹۷۹ء سے ۱۹۷۷ء تک کا عرصہ ہندوستانی سیاست میں حالات و واقعات کی انتہائی تیز رفتاری کا دور ہے، دوسری عالمگیر جنگ کے بعد ایک طرف خود انگریزوں نے ری محسوس کر لیا کہ وہ اب زیادہ دیر تک ہندوستان پر اپنا تسلط برقرار نہ رکھ سکیں گے۔ دوسری طرف انڈین نیشنل کانگریس کے جھنڈے نئے ہندوؤں اور نیشنلسٹ مسلمانوں نے جدوجہد آزادی کو تیز کر دیا اور تیسری طرف مسلمانان ہند کا سواد اعظم مسلم لیگ کے جھنڈے تلے حصول پاکستان کی جدوجہد میں مشغول ہو گیا۔

اس جدوجہد کے آخری زمانے میں جبکہ مسلم لیگ کو اس بات کی ضرورت محسوس ہوئی کہ وہ اپنی اس حیثیت کو بالکل واضح اور مبرہن کرے کہ وہ اسلامیان ہند کی واحد نمائندہ جماعت ہے اور پوری مسلمان قوم کیسویں کے ساتھ اس کے جھنڈے تلے جمع ہے تو اس کے لئے اس کے سوا کوئی اور چارہ کار نہ تھا کہ وہ مسلمانان ہند کے دینی جذبات کو اپیل کرتی اور اسلام سے ان کی محبت اور ولی تعلق کو کام میں لاتی۔ چنانچہ یہی وہ زمانہ ہے جس میں پورا ہندوستان ”پاکستان کا مطلب کیا۔ لا الہ الا اللہ“ کے نعروں سے گونج اٹھا۔ اور اسلامی حکومت، اسلام کے اصول مساوات و اخوت۔ اسلام کا نظام عدل اجتماعی، اسلامی تہذیب و تمدن۔ اور اسلامی قانون و دستور کی اصطلاحات کا استعمال مسلم لیگ کے رہنماؤں کی تقریروں میں عام ہو گیا۔ گویا اس دور میں تحریک مسلم لیگ مسلمانوں کے صرف قومی مفادات کی محافظ ہی نہیں بلکہ دین کے ساتھ ان کی محبت اور اسلام کے ساتھ ان کے قلبی تعلق کا مظہر بھی بن گئی۔ چنانچہ پوری قوم مجتمع ہو کر اس کے جھنڈے تلے جمع ہو گئی اور خود مذہبی طبقات میں سے بھی

کچھ لوگ اس کی امداد کے لیے میدان میں نکل آئے۔ تاہم یہ واضح رہنا چاہیے کہ یہ تحریک مسلم لیگ کا وہ دور تھا جس میں کسی تحریک کے واقعی نظریات اور حقیقی انکار کے بجائے خوش آئند جذبات اور نیک خواہشات کی عملداری ہوتی ہے۔ اس دور کی کبھی سنی باؤں پر کسی مستحکم تعمیر کا خیال باز نہ تھا ایک بچکانہ خواہش سے زیادہ کچھ نہیں ہوتی۔ خود مولانا مودودی اس دور میں قومی زندگی کی متحدہ ہار سے دوڑ بیٹھے عمرانیات کے ان اٹل اصولوں کا درس دیتے رہے کہ۔

دو حکومت خواہ کسی نوعیت کی ہو، مصنوعی طریقہ سے نہیں بنا کرتی۔ وہ کوئی ایسی چیز نہیں ہے کہ کہیں وہ بن کر تیار ہو اور پھر ادھر سے لاکر اس کو کسی جگہ جما دیا جائے۔ اس کی پیدائش تو ایک سوسائٹی کے اخلاقی، نفسیاتی، تمدنی اور تاریخی اسباب کے تعامل سے طبعی طور پر ہوتی ہے اس کے کچھ ابتدائی نوازم، کچھ اجتماعی محرکات، کچھ فطری مقتضیات ہوتے ہیں، جن کے فراہم ہونے اور زور کرنے سے یہ وجود میں آتی ہے.....“

..... اس تمام خیالی کی تمام تر وجہ یہ ہے کہ بعض سیاسی و تاریخی اسباب سے کسی ایسی چیز کی خواہش تو پیدا ہو گئی ہے، جس کا نام ”اسلامی حکومت“ ہو مگر خالص علمی طریقہ پر نہ تو یہ سمجھنے کی کوشش کی گئی کہ اس حکومت کی نوعیت کیا ہے اور نہ یہ جاننے کی کوشش کی گئی ہے کہ وہ کیوں قائم ہو کرتی ہے!“

..... بعض لوگ یہ خیال ظاہر کرتے ہیں کہ ایک دفعہ غیر اسلامی طرز ہی کا سبھی مسلمانوں کا قومی اسٹیٹ قائم تو ہو جائے پھر رفتہ رفتہ تعلیم و تربیت اور اخلاقی اصلاح کے ذریعہ سے اس کو اسلامی اسٹیٹ میں تبدیل کیا جاسکتا ہے مگر میں نے تاریخ سیاست اور اجتماعیات کا جو حقوڑا بہت مطالعہ کیا ہے اس کی بنا پر میں اس کو ناممکن سمجھتا ہوں.....“

(مسلمان اور موجودہ سیاسی کشمکش حصہ سوم: اسلامی حکومت کیسے قائم ہوتی ہے) اور پھر جوں جوں قومی تحریک زور پکڑتی اور پوری مسلمان قوم کو اپنے دامن میں سمیٹتی چلی گئی۔ ان کی تنقیدیں بھی تلخ تر ہوتی چلی گئیں یہاں تک کہ ان میں نفرت و حقارت کی آمیزش بھی ہو گئی۔ چنانچہ اپریل ۱۹۶۶ء میں ٹونک میں انہوں نے دو ٹوک الفاظ میں یہ فرما دیا کہ:

”اسلام کی لڑائی اور قومی لڑائی ایک ساتھ نہیں لڑی جاسکتی“

مکے یعنی یہ امید کہ پاکستان ایک اسلامی اسٹیٹ ہوگا۔

اور ”یہ لوگ ہندوستان کے ایک ذرا سے کونے میں پاکستان بنانے کو اپنا انتہائی مقصد بنائے ہوئے ہیں لیکن اگر یہ فی الواقع غلوں قلب سے اسلام کی نمائندگی کینے کھڑے ہوجائیں تو سارا ہندوستان پاکستان بن سکتا ہے.....“

سارے ہندوستان کا پاکستان بننا تو تقدیر الہی میں نہ تھا، لیکن حقیقت یہ ہے کہ یہ بھی اللہ تعالیٰ کے خصوصی فضل و کرم ہی سے ہوا کہ اگست ۱۹۴۷ء میں پاکستان جیسا کچھ بھی ہے عالم وجود میں آگیا۔ واقعہ یہ ہے کہ پاکستان کا قیام عمرانیات اور سیاسیات کے طالب علموں کے لئے ایک معجزہ سے کسی طرح کم نہیں۔ ہندوستان کے مسلمانوں کی قومی تحریک میں ابھی ہرگز اتنی قوت اور بل بوتہ نہ تھا کہ وہ انڈین نیشنل کانگریس کی صورت میں ہندو امپیرلزم کے چنگھاڑتے ہوئے عفریت کی خواہشات کے علی الرغم اپنے مقصد میں کامیاب ہوجاتے۔ کچھ لوگ اس میں انگریزوں کی سیاست کا دخل گردانتے ہیں لیکن کبھی ابتدائی دور میں چاہے تحریک مسلم لیگ پر کسی انگریز گورنر جنرل یا وائسرائے کی نظر کرم رہی جو یہ بات بالکل ظاہر و باہر ہے کہ آزادی ہند سے منسلقا قبل — اور خصوصاً برطانیہ میں لیبر پارٹی کے برسر اقتدار آجانے کے بعد انگریزی حکومت کا رویہ مسلم لیگ کے ساتھ واضح طور پر معاندانہ رہا — اور ہندوستان کے آخری انگریز وائسرائے لارڈ ماؤنٹ بیٹن کے بارے میں تو سب کو یہ معلوم ہے کہ وہ کانگریس کے ملانیر طرف دار اور مسلم لیگ کے سخت مخالف تھے۔

بنائیں اگر یہ کہا جاتے کہ پاکستان کا قیام اللہ تعالیٰ کی ایک ایسی مشیت تھی جو ہندوؤں اور انگریزوں کی متفقہ مخالفت کے علی الرغم پوری ہوئی تو اس میں ہرگز کوئی مبالغہ نہیں ہے!

ہم نے اسلامیان ہند کی تقریباً سو اسی سالہ تاریخ کے ان چند اہم نقوش کو صفحہ قرطاس پر اس لئے منتقل کیا ہے کہ تحریک پاکستان کا صحیح پس منظر لگا ہوں کے سامنے آجائے اور صورت واقعہ جیسی کچھ کہ فی الحقیقت ہے ظاہر ہوجائے، اس لئے کہ صحیح طرز عمل اور درست سمت میں اقدام کا تمام تر انحصار اسی پر ہے۔ نیک خواہشات کی عملداری بسا اوقات انسان کے نقطہ نظر کو غلط کر کے رکھ دیتی ہے اور میدان سیاست میں اترنے کے بعد بار بار ایسا ہوا ہے کہ ایک غلط موقف جو ابتدا میں محض ”حکمت عملی“ کے تحت اختیار کیا جاتا ہے۔ بعد میں جماعتوں اور تحریکوں کے اپنے نقطہ نظر میں مستقل طور پر ایسی کچی پیدا کرنے کا سبب بن جاتا ہے جو پھر اس کے گلے کا بار بن جاتی ہے اور کسی طور سے چھپا نہیں چھوڑتی۔ نتیجہً بالکل مخالف سمت میں سفر کے باوجود یہ توقع برقرار رکھی جاتی ہے کہ بس

ع "اس موڑ کے اگے منزل ہے مایوس نہ ہو درآنا حباب"

آمدہ صحبت میں انشاء اللہ تعالیٰ ہم قیام پاکستان کے بعد کے بیس سالوں کا جائزہ اسی نقطہ نظر سے لیں گے۔ اور پھر ہمارے نزدیک اسلام اور پاکستان دونوں کے ساتھ غلو میں اور خیر خواہی کا تعلق رکھنے والے لوگوں کو جو طرز عمل اختیار کرنا چاہئے اسے بیان کریں گے۔ مَا تَوْفِیْتِیْ اِلَّا بِاللّٰهِ الْعَلِیِّ الْعَظِیْمِ

(۲)

اواخر سستہ میں یہ خیال عام تھا کہ ایسٹو کی پابندیاں ختم ہونے کی بنا پر نئے سال سے پاکستان کی سیاسی زندگی میں گہما گہمی شروع ہو جائے گی۔ لیکن دو ماہ بیت گئے اور نظر یہ آ رہا ہے کہ معاملہ وہی ہے کہ ہے بہت شور سنتے تھے پہلو میں دل کا جو چیرا تو اک قطرہ خون نہ نکلا۔

اکثر و بیشتر لیڈران کرام نے 'آزاد' ہونے کے بعد سیاست کے میدان میں 'رومانیت' پر حقیقت پسندی' کی ترویج دی ہے۔ صرف چند ایک کا منہ باقی ہے لیکن نظر یہی آ رہا ہے کہ پاکستان میں اوزاب مخالف کا حال جو پہلے رہا ہے وہی اب بھی رہے گا۔

عبد جدید کی جمہوریت میں ایک صحت مند حزب مخالف کا وجود بالکل ناگزیر ہے لیکن بد قسمتی سے پاکستان میں یہ شے منقبا ہی رہی ہے، ہاں کچھ لوگ ہمت کر کے میدان میں آئیں اور صحت مند بنیادوں پر سیاسی زندگی کا آغاز کریں۔

'بیمار سیاست' کے المبتد و نماہرے ان دو ماہ میں ہوتے ہیں۔ ایک میں مذہبی طبقوں کے عدم اطمینان نے ظہور و خروج کیا۔ اور دوسرے میں عوام کی معاشی مشکلات سے سیاسی فائدہ اٹھانے کی سعی نامکام ہوئی۔ ہماری مراد ہنگامہ عبید۔ اور ریوے کی سڑانگ سے ہے! اور کچھ بل چل طلبہ کے حلقے میں بھی محسوس ہو رہی ہے!

ہمارے نزدیک اس نوعیت کی چیزیں سیاست میں بیمار ذہن کی کار فرمائی سے پیدا ہوتی ہیں عید کے مسئلے پر ہم نے گذشتہ شمارے میں اشاعت کے لئے اپنے کچھ خیالات کو قلمبند کیا تھا لیکن بعض وجوہات کی بنا پر اس تحریر کو عین وقت پر روک لینا پڑا۔ اب یہ واقعہ تو اگرچہ پرانا ہو چکا ہے تاہم چونکہ اس پر اظہار خیال کا سلسلہ ابھی تک چل رہا ہے لہذا ہم اپنے نقطہ نظر کو پیش کرنے کے لئے اسی تحریر کو معمولی ترمیم کے ساتھ اس شمارے میں شائع کر رہے ہیں۔

ریوے کی سٹرائک اور اس قبیل کی دوسری سرگرمیاں اس امر کی نشاندہی کرتی ہیں کہ پاکستان میں بسنے والے لوگوں میں ابھی تک مشترک قومی مفاد کا تصور پیدا نہیں ہو سکا ہے اور گروہی مفادات طبعاتی مسائل سے بلند ہو کر ملی و قومی سطح پر سوچ بچار کی عادت ابھی ہمیں نہیں پڑی۔ اسی بنا پر بعض اوقات اچھے بھلے مخلص اور ملک و ملت کے خیر خواہ بھی ایسی سرگرمیوں میں نادانستہ طور پر ہو جاتے ہیں جو تعمیری کم اور تخریبی زیادہ ہوتی ہیں۔

۳۵۲ء میں کراچی میں طلبہ کے مسائل کا محدود تصور بھی اسی طرح ایک سخت ناخوشگوار صورت حال پیدا کرنے کا سبب بن گیا تھا۔ راقم الحروف اس زمانے میں اسلامی جمعیت طلبہ پاکستان کا ناظم اعلیٰ تھا۔ کراچی میں کچھ لوگوں نے طلبہ کے مسائل ”STUDENTS' CAUSE“ کا نعرہ لگایا۔ جمعیت کی مقامی قیادت نے غالباً ”حکمت عملی“ سے کام لینے ہوئے نہ صرف یہ کہ اپنا سر بھی اس راگنی میں شریک کر دیا۔ بلکہ کوشش کی کہ طلبہ میں ”انقلاب قیادت“ کے اس سہرے موقع سے فائدہ اٹھایا جائے۔ چنانچہ جمعیت کراچی کے آرگن (STUDENT'S VOICE) نے کچھ زیادہ ہی لگن و شور سے طلبہ کے مسائل کا رونا رو دیا اور اس میں کمیونسٹ طلبہ سے بھی آگے نکلنے کی کوشش کی لیکن ہوا یہ کہ جب طلبہ کا ایچی ٹیشن عروج کو پہنچا تو صورت حال قائدین جمعیت کے کنٹرول سے باہر ہو گئی اور کچھ انتشار پسند کمیونسٹ طلبہ نے صورت حال کو سخت ہنگامہ خیز اور اشتعال انگیز بنا کر رکھ دیا۔ راقم الحروف لاہور میں دور بیٹھا اس صورت حال پر مضطرب ہوتا رہا اور طلبہ کی تنظیموں کا نظم و دسلیں جس طرح کا ہوتا ہے اور جس طرح کے محدود وسائل و ذرائع کے ساتھ وہ کام کرتی ہیں۔ اس کے پیش نظر کراچی کی صورت حال کو تو بگڑنے سے نہ روک سکا لیکن جب اس کی مدد سے بازگشت سابق پنجاب میں سنائی دی تو اس وقت کے طالب علم ساتھیوں کو اب بھی یاد ہو گا کہ یہاں راقم الحروف نے ایک سخت موقع کے ساتھ صورت حال کو بگڑنے سے روکنے کی پوری کوشش کی اور بجز اللہ اس میں اسے کامیابی بھی ہوئی۔

نومبر ۱۹۶۶ء میں کراچی میں اسلامی جمعیت طلبہ کا سالانہ اجتماع ہوا تو اس میں راقم الحروف نے طلبہ کے مسائل اور ان کا حل کے عنوان ہی سے تقریر کی جس کی دو افسانہ عزم، لاہور میں شائع ہو گئی تھیں لیکن ایک حصہ ابھی باقی تھا کہ عزم کی اشاعت ہی بسند ہو گئی (رفیق محترم خواجہ محبوب الہی صاحب نے ہنگامہ میں البتہ اس کا مکمل ترجمہ ایک پمفلٹ کی صورت میں ڈھاکہ سے شائع کر دیا تھا)۔ اس اشاعت میں اس تقریر کو تقریباً من و عن شائع کیا جا رہا ہے اور اس سے مقصود یہ

ہے کہ پاکستان کے نوجوان طلبہ خصوصاً وہ جو یہاں اسلام کے مستقبل سے غلغلہ تعلق رکھتے ہوں اس پر غنڈے دل سے خور کریں اور اپنے موجودہ طرز عمل کا تنقیدی جائزہ لیں — شاید اس میں انہیں کچھ قابل غور باتیں نظر آجائیں۔

طلبہ چونکہ ملی وطنی — اور دینی و مذہبی دونوں اعتبار سے ہمارا سب سے زیادہ قیمتی اثاثہ ہیں اور ہمارا مستقبل بہر صورت انہی سے وابستہ ہے لہذا ان کے نقطہ نظر اور طرز فکر کی تصحیح بہت اہمیت رکھتی ہے۔ آئندہ سے ”یشاق“ انشرا اللہ طلبہ سے ربط و تعلق مستقلاً استوار رکھے گا چنانچہ آئندہ شمارے ہی میں مولانا امین احسن اصلاحی کی وہ تقریر شائع ہوگی جو انہوں نے حال ہی میں پنجاب یونیورسٹی کے شعبہ اسلامیات کے اساتذہ اور طلبہ کے ایک اجتماع میں کی ہے،

ساتھ ہی اس ملک میں نظام تعلیم میں اسلامی روح پیدا کرنے کی غرض سے جو کوششیں ہو رہی ہیں اور تجربات کئے جا رہے ہیں۔ ”یشاق“ انشرا اللہ ان سے بھی ربط رکھے گا اور اس سلسلہ میں مولانا عبدالحق غازی کی رہنمائی میں ”مجلس تعلیمات اسلامیہ“ جو گراں قدر خدمات سر انجام دے رہی ہے ان سے قارئین کو باخبر رکھے گا!

ادھر مجلس تعلیمات اسلامیہ کی ایک نشست میں راقم الحروف کو بھی شرکت کا موقع ملا اس میں محترم ڈاکٹر محمد رفیع الدین صاحب نے ایک مقالہ پیش کیا اور ایک اسلامی یونیورسٹی کے قیام کی ضرورت پر زور دیا معلوم ہوا کہ اس سے قبل کئی خیالی انگریز مقالات ان نشستوں میں پڑھے جا چکے ہیں۔ ہم کوشش کریں گے کہ آئندہ اس مجلس میں پیش ہونے والے منتخب مقالات کو نذر قارئین کرتے رہیں۔

لاہور میں ”یشاق“

مندرجہ ذیل شاخوں سے بھی حاصل ہو سکتا ہے۔

- | | |
|----------------------------------------------------|--------------------------------------------------|
| * کاشانہ ادب و نثر لاہور، پرنسپل، پرائیوٹ، پرائیوٹ | * ماڈل بکسٹال، ٹولنٹن مارکیٹ، مال روڈ |
| * ایم اے اعلیٰ بکسٹال، چوک لوہاری | * پاک بک سٹال، ٹولنٹن مارکیٹ، دی مال |
| * نیشنل بک سٹال، چوک لوہاری | * القلم بک سٹال، علینگ روڈ |
| * مکتبہ پاکستان، چوک لوہاری | * ادبستان، چوک گلشنی، میکوٹ روڈ |
| * ایم شمس الدین، تاجر کتب نادہ، نذیر مسلم مسجد | * کلاسیک بکسٹال، ۲۴ دی مال |
| * شرافت نیوز ایجنسی، پرائیوٹ، نارکل نزد مختار | * ڈی سی موریا، ٹولنٹن، والی ایم سی، دی مال — اور |
| * معین نیوز ایجنسی، معین بازار، گلشن نگر | * ریلوے سٹیشن کے تمام بک سٹال |

بقیہ :- ملکوت الہی پر شہادت ص ۳۳ سے آگے

ان کے ارادوں پر منتج ہو جائیں اور ان کے ارادے عمومی مصالح پر مرکوز ہو جائیں۔ اس لئے ان کے اندر اختلاف اور تصادم مناسب نہیں۔ اختلاف و تصادم نہ ہونے کی شکل ہی میں یہ ممکن ہے کہ ان کے مصالح بروئے کار آئیں۔ ان کی قوت میں ماخلف ہو۔ ان کی آزادی برقرار رہے۔ ان کا بول بالا ہو۔ ان کے اخلاق مستحکم ہوں اور ان کی برکت میں وسعت ہو تاکہ ان کا وجود مخلوقات کے لئے رحمت اور رستے زمین پر برکت کی حیثیت حاصل کرے۔ لہذا اس کے سوا چارہ نہیں کہ وہ اپنے اندر موافقت اور وحدت پیدا کرنے میں پوری کوشش صرف کر دیں۔ یہی ان کا نصب العین اور ان کے حوصلوں کا مرکز قرار دیا جائے۔ ان کے لئے مزدوری ہے کہ اپنی سب سے اعلیٰ اور برتر چیز یعنی حریت اور خودداری بھی اس پر سچ دیں۔ اگر خلافت کے اندر وہ جھگڑائیاں نہ ہوتیں جن کا ذکر ہم نے کیا ہے تو کوئی باعزت آدمی اس کے لئے اپنی آزادی کی قیمت ادا نہ کر سکتا۔ لیکن لوگ یہ قیمت ادا کرتے ہیں۔ اور اپنے سے زیادہ افضل اور مہربان شخص کی سمع و طاعت کا معاہدہ کرتے ہیں اور اسلام کی تعلیم ہے بھی یہی۔ اسلام حقیقت میں معاہدہ ہے اللہ کی اطاعت کا، ان قوانین کی تعیین کا جو اس نے بھیجے اور ان حکمرانوں کی اطاعت کا جو ان قوانین کو نافذ کرتے ہیں۔ جب لوگ سمع و طاعت کا معاہدہ کر لیتے ہیں تو گویا انہوں نے اپنی آزادی اس پر قربان کر دی۔ اللہ تعالیٰ اس قربانی کو قبول فرماتا ہے اور اس کے ثمرات کئی گنا بڑھا کر دیتا ہے۔ اس کی وجہ یہ ہے کہ لوگ جب اپنی آزادی کی قربانی سے دیتے ہیں تو وہ اس کو تلف نہیں کرتے بلکہ دراصل اس کی حفاظت ہی کا اہتمام کرتے ہیں۔ جس طرح ایک آدمی اپنے خزانے رکھنے کے لئے ایک مضبوط محل بناتا ہے تو اسے ابتدا میں اپنا مال صرف کرنا پڑتا ہے تاکہ باقی مال محفوظ ہو سکے۔ اسی طرح جب ایک قوم ایک عادل امام چن لیتی ہے تو وہ دوسرے جباروں کی دست و داری سے اپنے آپ کو محفوظ کر لیتی ہے۔ اور ایسا کرنے کا بجز سمع و طاعت کے معاہدہ کے کوئی طریقہ نہیں اور اس معاہدہ کی بنیاد صدق پر ہوتی ہے۔

کراچی میں "میشاق"

مندرجہ ذیل مقامات سے دستیاب ہو سکتا ہے :-

* عوامی کتب خانہ نزد بولٹن مارکیٹ کراچی ۲۰
* طاہر بیک ڈپو، ٹرام جنکشن، صدر کراچی

تذکرہ قرآن
ایم اے آصف علی

سورہ نسا

یہ سورہ اپنی مابقی سورہ — آل عمران — کے بعد اس طرح شروع ہوئی ہے کہ اس نے آل عمران کے تہذیبی حکم کی حیثیت اختیار کر لی ہے۔ سورہ سے دیکھئے تو معلوم ہوگا کہ جن اہم مضمون پر آل عمران ختم ہوئی ہے اسی مضمون سے اس سورہ کی تہمید استوار ہوئی ہے۔ آل عمران کے خاتمے اور نسا کے آغاز نے ایک حلقہ اتصال کی صورت اختیار کر لی ہے۔ آل عمران کی آخری آیت یا ایہا الذین امنوا اصبروا و صابروا و مرا بطوا و اتقوا اللہ لعلکم تفلحون ہے۔ جس میں مسلمانوں کے لئے فوز و فلاح کی راہ یہ بتائی گئی ہے کہ وہ انفرادی و اجتماعی حیثیت سے ثابت قدمی دکھائیں، آپس میں جڑے رہیں، دشمن کے مقابل میں ڈٹے رہیں اور خدا سے ڈرتے رہیں۔ اب اس سورہ کو دیکھئے تو اسی 'اتقوا اللہ' کے مضمون سے شروع ہو گئی ہے (یا ایہا الناس اتقوا اللہ) اور آگے آپس میں جڑے رہنے اور مخالفین کے بالمقابل ثابت قدمی کے لٹے ہوئے آیات و روایات درکار تھیں وہ نہایت وضاحت و تفصیل کے ساتھ بیان ہوئی ہیں۔

ثابت قدمی اور وہ بھی اجتماعی ثابت قدمی بغیر مضبوط جماعتی اتصال کے ممکن نہیں ہے اور جماعتی اتصال کوئی اتفاق سے پیدا ہو جانے والی چیز نہیں ہے بلکہ یہ بنیاد کا بھی محتاج ہے، مثبت تدابیر کا بھی متقاضی ہے اور ان فتنوں سے اس کو محفوظ رکھنے کی بھی ضرورت ہے جو اس کو درہم برہم کر سکتے ہیں۔ چنانچہ اس سورہ میں وہ ساری چیزیں بیان ہوئیں جو اسلامی معاشرہ کو مستحکم رکھنے اور اس کو انتشار سے بچانے کے لیے ضروری ہیں۔

اس سورہ کے مطالب پر ایک سرسری نظر ڈالئے تو معلوم ہوگا کہ اس کا آغاز اس حقیقت کے اظہار سے ہوتا ہے کہ اسلامی معاشرہ اس عقیدے پر قائم ہے کہ مرد اور عورت سب کا خالق اللہ وحدہ لا شریک ہی ہے۔ اسی نے سب کو ایک آدم سے وجود بخشا ہے۔ اس وجہ سے خدا اور رحم سب کے درمیان مشترک ہیں۔ اس کے بعد معاشرے کے سب سے زیادہ کمزور عناصر یتیموں اور عورتوں کے حقوق معین فرمائے ہیں اور ان کو ادا کرنے پر زور دیا ہے اور اسی تعلق سے وراثت کی تقسیم سے متعلق قانون کی وضاحت فرمائی ہے۔ پھر مسلمانوں کے باہمی حقوق و فرائض پر زور دیتے ہوئے اللہ، رسول اور اولوالامر کی اطاعت پر سب کو مجتمع و متفق رہنے کی تاکید فرمائی۔ اس کے بعد تفصیل کے ساتھ منافقین

یہ سابق اہل حق سورہ میں ربط کی صورت میں مذکور ہے۔ اس کے ساتھ غامض نہیں ہے بلکہ اس کی متعدد نہایت لطیف مثالیں موجود ہیں جو اس کے

کی فلعی کھولی ہے جو اسلامی معاشرے کے اندر ناسور کی حیثیت رکھتے تھے اور مسلمانوں کے اندر ان کے دشمنوں — یہود و نصاریٰ — کے ایجنٹ کے طور پر کام کر رہے تھے۔ اس روشنی میں غور کیجئے تو اس سورہ میں گویا اس آربط باہمی کی بنیادیں استوار کی گئی ہیں جس کی ہدایت پر سابق سورہ ختم ہوئی تھی۔

سورہ کے مطالب کا تجزیہ

یہ سورہ کے عمود اور مابقی سورہ کے ساتھ اس کے تعلق کی طرف ایک اجمالی اشارہ تھا۔ اب ہم اس کے مطالب کا تجزیہ بھی کئے دیتے ہیں تاکہ پوری سورہ کے مضامین سرسری طور پر نگاہ کے سامنے آجائیں۔ [۱-۱] اللہ تعالیٰ سے ڈرتے رہنے کی ہدایت جس نے سب کو ایک ہی جان سے پیدا کیا۔ تمام مرد اور تمام عورتیں ایک ہی آدم و حوا سے وجود میں آئے ہیں اس وجہ سے خدا اور رشتہ رحم سب کے درمیان رشتہ جامعہ ہے۔ اس کا بدیہی تقاضا یہ ہے کہ سب خدا سے ڈرنے رہیں اور سب رشتہ رحم کا احترام ملحوظ رکھیں۔ انہی دو بنیادوں پر اسلامی معاشرہ کی عمارت قائم ہے۔

یتیموں کے حقوق ادا کرنے کی تاکید اور اس بات کی ممانعت کہ زور آور سرپرست اپنے رشتہ دار یتیموں کے اچھے مال کو اپنے بے مال سے بدلنے یا اس کو اپنے مال کے ساتھ ملا کر اس کو بڑپ کرنے کی تدبیریں کریں۔ یتیموں کے حقوق کے تحفظ کے نقطہ نظر سے ان کی ماؤں سے نکاح کی اجازت اور اس کے لئے تعدد از واج کی خدمت بچاؤ تک کی قید، عدل اور ادائے مہر کے شرائط کے ساتھ۔

سرپرستوں کو اس بات کی ہدایت کہ وہ اس وقت تک یتیموں کے مال و جائداد کو ان کے حوالہ نہ کریں جب تک ان کے اندر معاملات کی سوچ بوجھ نہ پیدا ہو جائے لیکن اس دوران میں ان کی ضروریات اور ان کی دلداری کا پورا خیال رکھیں۔ جب ان میں معاملات کی سوچ بوجھ پیدا ہو جائے تو ان کا مال ان کے حوالہ کر دیا جائے اس تقیید کے دوران میں اگر کوئی سرپرست غریب ہو تو یتیم کے مال میں سے یا بچاؤ سے لے سکتے ہیں لیکن اس کے لئے یہ جائز نہیں ہے کہ وہ یتیم کے بڑے ہو جانے کے اندیشے سے اس کے بڑے ہونے سے پہلے ہی اس کی ساری املاک و جائداد کو ٹھکانے لگا دینے کی کوشش کرے۔

[۱-۴] تقسیم وراثت کے ضابطے کی تفصیل تاکہ ضعیف و قوی سب کے حقوق معین

ہو جائیں اور معاشرے میں ظلم و حق تلفی اور نزاع و مخالفت کے دروازے بند ہو جائیں۔

[۱۵-۱۸] معاشرے کو فوجش سے پاک رکھنے کے لئے ایک ابتدائی حکم اور اس کے

تعلق سے اس امر کی تصریح کہ کن لوگوں کی توبہ اللہ تعالیٰ کے لئے قبول ہوتی ہے، کن کی نہیں قبول ہوتی؟

[۱۹-۲۱] اس امر کا بیان کہ عورت مال وراثت نہیں ہے کہ باپ کی منکوحہ بیٹے کو وراثت میں ملے۔ عورتوں سے اپنا دیا ہوا مال واپس لینے کے لئے ان کو تنگ نہ کیا جائے۔ اگر کوئی شخص ایک عورت کو چھوڑ کر دوسری سے نکاح کرنا چاہتا ہے تو محض مال اینٹھنے کے لئے اس کو ہمت اور بہتان کا یہ نہ بنائے۔

[۲۲-۲۵] باپ کی منکوحہ کے ساتھ بیٹے کے لئے نکاح کی ممانعت اور ان تمام عورتوں کی تفصیل جن کے ساتھ نکاح ناجائز ہے نیز شرائط نکاح کا بیان تاکہ معاشرہ بدکاری و بے حیائی اور ظلم و زیادتی کے مفاسد سے پاک رہے۔ جو لوگ آزاد عورتوں سے نکاح کی استطاعت نہیں رکھتے تھے ان کو مسلمان لونڈیوں سے نکاح کی، بعض شرائط کے ساتھ اجازت اور فید نکاح میں اُجٹنے کے بعد اگر ان کو فید سے بدکاری کا صدور ہو تو ان کے لئے تعزیر کا ضابطہ۔

[۲۶-۲۸] مسلمانوں کو آگاہی کہ اللہ تعالیٰ ان احکام و ہدایات کے ذریعے سے تمہاری رہنمائی ایمان و عمل صالح اور توبہ و اصلاح کی راہ کی طرف فرماتا ہے جس کو اس نے ہمیشہ سے اپنے صالح بندوں کے لیے پسند فرمایا ہے اور ان احکام و ہدایات میں اس نے اس سہولت کو بھی ملحوظ رکھا ہے جو لوگوں کی طبعی کمزوری کے پیش نظر مزوری یعنی تو خیر داران نفس پرستوں کے ورغلانے میں نہ آجنا جو تمہیں پاکیزگی کی اس شاہراہ سے ہٹا کر شہوات کی وادیوں میں جھٹکا دینے کے لئے اپنا ایڑی چوٹی کا زور صرف کر رہے ہیں۔

[۲۹-۳۱] مسلمانوں کو ایک دوسرے کا مال ناجائز ذرائع سے کھانے اور ایک دوسرے کا خون بہانے کی ممانعت۔ خدا رحیم ہے اس وجہ سے وہ چاہتا ہے کہ اس کے بندے آپس میں ایک دوسرے کے لئے رحیم ہوں۔ جو لوگ معاشرے میں ظلم و عدوان کی تخم ریزی کرینگے وہ سب جہنم میں جھونک دیتے جائیں گے۔ البتہ جو لوگ بڑے گناہوں سے بچتے رہیں گے، اللہ تعالیٰ ان کے چھوٹے گناہوں سے درگزر فرمائے گا۔

[۳۲-۳۳] شریعت میں عورت اور مرد دونوں کے لئے جو حدود و حقوق معین کر دیئے گئے ہیں سب اس کے اندر ہیں۔ اپنے اپنے حدود کے اندر ہر ایک خدا کے ہاں اپنی محنت کا اجر پائے گا اس لئے ایک دوسرے کی ریس اور ایک دوسرے کا مقابلہ کرنے کی کوشش نہ کریں۔ خدا نے حقوق بھی معین فرمادئے ہیں اور فرائض بھی اور وہ سب کو دیکھ رہا ہے۔

[۳۴-۳۵] خاندان اور معاشرے میں سربراہی اور قومیت کا مقام مرد کو حاصل ہے یا نبی غلطی

صفات اور کفالتی ذمہ داریوں کے لحاظ سے وہی اس کے لئے موزوں ہے۔ نیک بیبیاں اس حق کا احترام کرتی ہیں۔ جن عورتوں سے سرکشی کا اندیشہ ہو ان کو ان کے شوہر نصیحت کریں اور اگر ضرورت محسوس کریں تو ایک حد مناسب تک ان کو تنبیہ بھی کر سکتے ہیں اور اگر محسوس ہو کہ فریقین کے اختلاف کی ذمیت کچھ شدید ہے تو اس کے لئے یہ تدبیر اختیار کی جائے کہ میاں اور بیوی دونوں کے خاندانوں سے ایک ایک آدمی کو بچ مفر کر دیا جائے، جو حالات کی اصلاح کی کوشش کریں۔

[۳۳-۳۴] خدا، والدین، اقربا، بیت امی، مساکین، یتیموں اور یتیم خانوں سے کفرابت مند ہو یا غیر قرابت مند، مستقل ہو یا عارضی اور وقتی، مسافر اور غلام، سب کے حقوق پہچاننے اور ادا کرنے کی تاکید۔ خدا کو وہی بندے پسند میں جو متواضع اور نرم مزاج ہوں، وہ ان لوگوں کو پسند نہیں کرتا جو اکرٹنے والے، فخر کرنے والے، بخیل اور بخل کا مشورہ دینے والے ہوں جو اول تو ادائے حقوق میں خرچ ہی نہ کریں اور اگر خرچ کریں تو محض ریا و نمائش کے لئے۔ ادائے حقوق اور خدا کی راہ میں خرچ کرنے والے گھلاٹے میں رہنے والے نہیں۔ ان کے لئے خدا کے ہاں بڑا اجر ہے۔

[۳۱-۳۲] ان لوگوں کے حال پر اظہارِ افسوس جو آخرت سے بالکل بے پروا ہو کر اللہ اور اس کے رسول کی نافرمانی پر اڑے ہوئے تھے اور ایمان و عمل صالح کی اس صحیح راہ کو نہ خود اختیار کرتے تھے اور نہ دوسروں کو اختیار کرنے دیتا چاہتے تھے۔

[۳۳-۳۴] مسلمانوں کو تنبیہ کہ یہود مختلف قسم کے فتنے اٹھا کر یہ کوشش کر رہے ہیں کہ تمہیں اللہ کی شریعت اور اس کے پیغمبر سے بدگمان کریں تاکہ جس طرح وہ اس صراطِ مستقیم سے بھٹکے ہوئے ہیں تم بھی اس سے بھٹک جاؤ۔ اسی مقصد سے انہوں نے یہ ایشاد چھوڑا ہے کہ بھلا وہ دین بھی کوئی خدائی دین ہو سکتا ہے جس میں یہ تک اجازت ہے کہ ایک شخص قضاے حاجت اور مباشرت کے بعد بھی اگر پانی نہ پائے تو زمین پر ہاتھ مار کر اور مسح کر کے نماز پڑھ لے سکتا ہے!۔ تم یہود کے ان فتنوں سے ہوشیار رہو اور پیغمبر کی پیروی پر توجہ رہو۔ یہ یہود تمہارے دشمن ہیں لیکن یہ تمہارا کچھ بھی نہ بگاڑ سکیں گے اگر تم نے خدا پر بھروسہ کیا۔ اللہ تمہاری مدد کے لئے کافی ہے۔

[۳۵-۳۶] یہود کی بعض شرارتوں کا حوالہ جو وہ اسلام اور پیغمبر صلی اللہ علیہ وسلم کو لوگوں کی نگاہوں سے گرانے کے لئے کر رہے تھے اور اس شرارت کے آخری نتائج سامنے آنے سے پہلے ان کو توبہ اور اصلاح کی دعوت۔

[۳۷-۳۸] یہود اپنی پاکی و برتری کے جھوٹے دعوے کر کے مسلمانوں کو گرانے کی جو کوشش

کر رہے تھے، یہاں تک کہ مشرکین کو بھی ان پر ترجیح دیتے تھے، اس کی تردید کہ یہ ساری باتیں محض ان کے حسد کا نتیجہ ہیں لیکن ان کے حسد کے علی الرغم اللہ تعالیٰ نے نبی خاتم اور ان کی امت کے لئے یہ فیصلہ فرمایا ہے کہ وہ ان کو کتاب و حکمت اور ایک عظیم حکومت عطا فرمائے گا اور یہ حسد یہود ان کا کچھ بھی نہ بگاڑ سکیں گے۔

[۵۸-۵۹] مسلمانوں کو اس بات کی نصیحت کہ اب اہل کتاب سے بچیں کہ شریعت الہی کی یہ امانت تمہارے سپرد کی جا رہی ہے تو تم یہود کی طرح اس امانت میں خیانت کرنے والے نہ بننا بلکہ اس کو ٹھیک ٹھیک ادا کرنے والے بننا اور ہر حال میں عدل پر قائم رہنا۔ نیز اللہ اور رسول اور اپنے اولوالامر کی اطاعت کرتے رہنا، اس کے بغیر اس امانت کی ذمہ داریاں ادا نہیں ہو سکتیں اور اگر کسی امر میں اختلاف واقع ہو، تو ایمان کا تقاضا یہ ہے کہ اس کو اللہ و رسول کی طرف لوٹانا تاکہ اس نزاع کا صحیح فیصلہ ہو سکے اور وہ تمہارے شیرازے کو درہم برہم نہ کرنے پائے۔

[۶۰-۶۱] منافقین کو ملامت کہ وہ اللہ اور رسول کی اطاعت پر مجتمع ہونے کے بجائے اسلام اور مسلمانوں کے دشمنوں سے میل جول رکھتے ہیں اور اس کو بڑی دانشمندانہ سیاست سمجھتے ہیں حالانکہ اس وقت تک ان کا ایمان ہی معتبر نہیں ہے جب تک وہ پورے پورے طور پر اپنے آپ کو پیغمبر کے حوالہ نہ کریں اور بر معاطے میں ان کی اطاعت نہ کریں۔

[۶۱-۶۲] مسلمانوں کو اپنی منافقت اور دارالکفر میں گھرے ہوئے مظلوم مسلمانوں کی آزادی کے لئے جہاد کی تاکید۔ ان منافقین کو ملامت جو جہاد سے جی چراتے تھے، مسلمانوں کی جہتیں پست کرتے تھے، غنیمت میں حصہ داری کے ستمی و مدعی تھے لیکن خطرہ کو کوئی بھی مول لینے کے لئے تیار نہ تھے۔

[۶۲-۸۰] منافقین کی اس متضاد روش پر ملامت کہ جب تک جہاد کا حکم نہیں ہوا تھا اس وقت تک تو وہ اپنی منافقت پر پردہ ڈالنے کے لئے جہاد کے لئے اپنی بے قراری کا اظہار کرتے تھے۔ لیکن اب کہ جہاد کا حکم دے دیا گیا تو جس طرح خدا سے ڈرنا چاہیے، اس طرح بلکہ اس سے بھی زیادہ اسلام کے دشمنوں سے ڈرتے ہیں۔ حالانکہ موت سے کہیں بھی مفر نہیں۔ ان کی کج فہمی کا یہ حال ہے کہ اگر کوئی کامیابی حاصل ہوتی ہے تو اس کو تو خدا کی طرف منسوب کرتے ہیں لیکن اگر کوئی ایسا پیش آجائے تو اس کو پیغمبر کی بے تدبیری کا نتیجہ قرار دیتے ہیں۔ حالانکہ خیر و شر سب خدا ہی کی طرف سے ہے العتبہ شر جو پیش آتا ہے تو ان کے اعمال کا نتیجہ ہوتا ہے۔ آخر میں پیغمبر صلی اللہ علیہ وسلم کو تسلی دی کہ جو تمہاری اطاعت کریں وہی درحقیقت خدا کی اطاعت کرنے والے ہیں، جو تمہاری اطاعت سے گریزا اختیار کریں ان کا

معاملہ اللہ کے حوالہ کرو۔ تم پر ان کی ذمہ داری نہیں ہے۔

[۸۱ — ۸۵] منافقین کی روش کی مزید تفصیل کہ جب پیغمبر کے سامنے ہوتے ہیں تب تو ان کی ہر بات پر ترسیم خم کرتے ہیں لیکن جب وہاں سے ہٹتے ہیں تو ہر بات میں مین میگھ نکالنا شروع کر دیتے ہیں حالانکہ پیغمبر جو کچھ بھی کہتے ہیں سب خدا ہی کی طرف سے ہے۔ قرآن کی کامل ہم آہنگی شاہد ہے کہ اس میں کوئی چیز بھی غیر اللہ کی طرف سے نہیں ہے۔

پھر منافقین کی اس شرارت کی طرف اشارہ فرمایا کہ اگر ان کو امن یا خطرے کی کوئی خبر پہنچتی ہے تو سنسنی پیدا کرنے کے لئے اس کو فوراً پھیلا دیتے ہیں حالانکہ صحیح روش یہ ہے کہ اس کو رسول اور ارباب حل و عقد کے سامنے پیش کرتے تاکہ وہ اس پر غور کر کے اس کے تدارک کے لئے صحیح قدم اٹھاتے لیکن یہ مسلمانوں کے دل بٹھانے کے لئے یہ شرارت کرتے ہیں۔ انہیں یاد رکھنا چاہیے کہ جو کسی حق کی تائید میں کوئی کلمہ خیر کہے گا تو اس میں سے اس کو حصہ ملے گا اور جو کسی حق کی مخالفت میں کلمہ شر زبان سے نکلے گا تو اس میں سے بھی اس کو حصہ ملے گا۔

[۸۶ — ۸۷] منافقین کی مذکورہ بالا روش کے باوجود مسلمانوں کو یہ ہدایت کہ معاشرہ کے اندر ان کو نکوتو بنانے کی کوشش نہ کی جائے بلکہ ظاہری سلوک ان کے ساتھ وہی رکھا جائے جو مسلمانوں کے ساتھ ہونا چاہیے۔ یعنی ان کے ساتھ سلام و کلام باقی رکھا جائے۔

[۸۸ — ۹۱] جو منافقین دارالکفر میں پڑے ہوئے ہیں اور جن کی ساری ہمدردیاں کفار کے ساتھ ہیں، دارالاسلام کے مسلمانوں کو ان کے ساتھ اس وقت تک دوستی و حمایت کا تعلق پیدا نہیں کرنا چاہیے جب تک وہ دارالکفر کو چھوڑ کر دارالاسلام کی طرف ہجرت نہ کر آئیں۔ اگر وہ ہجرت نہ کریں تو ان کیساتھ بھی اسی طرح جنگ جائز ہے جس طرح دشمن کے ساتھ۔ اس سے صرف وہ مستثنیٰ ہوں گے جن کا تعلق یا تو کسی ایسی قوم سے ہے جن کے ساتھ مسلمانوں کا معاہدہ ہے یا جن کے متعلق یہ علم ہے کہ یہ اپنی کمزوری کی وجہ سے نہ تو اپنی قوم کے ساتھ مل کر مسلمانوں سے لڑنا چاہتے، نہ مسلمانوں کے ساتھ مل کر اپنی قوم سے لڑنے کی ہمت رکھتے۔ مگر جن کے متعلق معلوم ہے کہ اگر ان کے اوپر خود ان کی قوم کا یا دوسرے کفار کا دباؤ پڑ جائے گا تو وہ مسلمانوں سے لڑنے کے لئے آمادہ ہو جائیں گے تو وہ دشمن ہی کے حکم میں ہیں۔ ان سے جنگ جائز ہے۔

[۹۲ — ۹۴] دارالحرب میں پڑے ہوئے مسلمانوں کی جان و مال کے احترام سے متعلق بعض احکام۔

[۹۵-۱۰۰] دارالحرب کے مسلمانوں کو ہجرت اور جہاد کی تاکید تاکہ وہ کفر کے ماحول سے نکل کر اسلامی معاشرہ میں آئیں اور اپنے ایمان کی حفاظت کے ساتھ ساتھ اسلام اور مسلمانوں کو قوت بہم پہنچائیں۔

[۱۰۱-۱۰۴] جہاد کے لئے ہر وقت مستعد بننے کے حکم کے تعلق سے خطرے کی حالت میں نماز کا طریقہ۔

[۱۰۵-۱۲۶] ان مسلمانوں کو تنبیہ جو کھلے ہوئے منافقین کے معاملے میں بھی مابہنت برتتے تھے یہاں تک کہ بعض اوقات ان کی طرف سے مدافعت کے لئے اٹھ کھڑے ہوتے تھے۔ فرمایا کہ پیغمبر کے خلاف منافقین کی سرگوشیاں اور سرگرمیاں اور اسلام کی راہ کو چھوڑ کر دوسری راہ اختیار کرنے کی کوشش کوئی معمولی جرم نہیں ہے۔ یہ چیز اپنی فطرت کے لحاظ سے شرک ہے اور شرک کو اللہ تعالیٰ کبھی معاف فرمانے والا نہیں ہے۔ خدا کے ہاں تھوٹی آرزوئیں کام آنے والی نہیں ہیں بلکہ ایمان اور عمل صالح کام آنے والا ہے۔

[۱۲۷-۱۳۰] ابتدائے سورہ میں جو احکام میتامی، ان کی ماؤں اور عورتوں سے متعلق بیان ہوئے، ان کے متعلق بعد میں پیدا ہونے والے بعض سوالوں کے جواب۔

[۱۳۱-۱۴۷] مسلمانوں کو پوری سمجھتی کے ساتھ اس بات کی تاکید کہ جو کچھ حکم دیا جا رہا ہے اس پر بے چون و چرا عمل کرو، اس سے گریز و فرار کی راہیں نہ اختیار کرو اور منافقین کی کفر و سستی سے پوری شدت کے ساتھ اظہار بیزاری اور یہ وعید کہ ان منافقین اور کفار دونوں کا ٹھکانا جہنم ہے۔

[۱۴۸-۱۴۹] مسلمانوں کو اس بات کی نصیحت کہ ہر چند منافقین ہر ملامت کے سزاوار ہیں لیکن بے مزدرت بد زبان و سخت کلامی ان کے ساتھ جانز نہیں ہے۔

[۱۵۰-۱۶۷] اہل کتاب بالخصوص یہود کو جو اس مرحلے میں طرح طرح کی سازشوں اور مختلف قسم کے اعتراضات سے مخالفت کے محاذ کو تقویت پہنچا رہے تھے، سرزنش اور ان کے اعتراضات کے جواب۔

[۱۶۸-۱۷۵] قرآنی دعوت کے مرتبہ و مقام کی وضاحت اور اہل کتاب بالخصوص نصائے کو دعوت و نصیحت کہ اس روشنی کی، جو اللہ نے اتاری ہے، قدر کریں اور اندھیرے میں ٹھوکریں کھاتے نہ پھریں۔

(۱۷۶) ایک آیت مبینہ جو شروع میں بیان کردہ احکام کی وضاحت کے طور پر نازل ہوئی۔

مذکورہ بالا تجزیے پر تدبر کی نگاہ ڈالنے تو یہ بات صاف نظر آئے گی کہ آیت ۱۰۴ تک تو معاشرہ سے متعلق احکام و قوانین بیان ہوئے ہیں اور ضمناً کہیں کہیں اس ردِ عمل کی طرف بھی اشارہ ہو گیا ہے جو ان احکام کا مخالفین پر ہوا لیکن آیت ۱۰۴ کے بعد کلام کا رخ بالذکر صحیح مخالفین اور ان کے ردِ عمل ہی کی طرف مڑ گیا ہے اور اس رویے پر تفصیل کے ساتھ تنقید کی گئی ہے جو اس دعوتِ اصلاح کی جزئیات کے لئے اہل کتاب اور منافقین نے اختیار کیا۔ منافقین اس میں خاص طور پر زد میں آئے ہیں۔ اس کی وجہ اچھیسا کہ ہم نے سورہ کے دہاچہ میں ظاہر کیا، یہ ہے کہ معاشرے کے استحکام کے نقطہ نظر سے اس سورہ میں اس بار آئین گروہ کی بیخ کنی ضروری تھی۔

قرآن مجید کے متعلق یہ بات یاد رکھئے کہ یہ صرف فقہی احکام کا مجموعہ نہیں ہے بلکہ دعوت کا صحیفہ بھی ہے۔ اس وجہ سے اس کے لئے اس ردِ عمل سے تعرض ناگزیر ہے جس سے ان احکام کی تعلیم کے دوران میں سابقہ پیش آیا۔ چنانچہ قرآن ہر جگہ ان احکام کے پہلو بہ پہلو ان حالات سے بھی بحث کرتا ہے جو مخالفین نے اس وقت بالواسطہ یا بلاواسطہ پیدا کئے اور ان سے بحث کرنا تعلیم و دعوت کے نقطہ نظر سے نہایت ضروری ہے لیکن جو لوگ قرآن کی اس خصوصیت سے واقف نہیں ہیں وہ اس بات سے حیران ہوتے ہیں کہ ان فقہی احکام کے ساتھ منافقین و معاندین کے اس تفصیلی ذکر کو کیا موقع تھا؟

بقیہ:۔۔۔ تذکرہ قرآن ص ۳۷۷ کے

پاٹھے ہیں لیکن صلہ رحم اور خاندانی و انسانی ہمدردی کے عام حقوق پھر بھی باقی رہیں گے چنانچہ وارثوں کو خطاب کر کے ہدایت ہوئی کہ اگر کسی کی وراثت تقسیم کرتے وقت قرابت مندی تم اور مسکین آمو جو وہوں کو ہر چند وراثت میں ان کا کوئی شرعی حق نہ ہو تاہم وہ ڈانٹے ڈپٹے نہ جائیں بلکہ ان کو بھی اس میں سے کچھ دے دلا کر ان کی دلداری کی کوشش کی جائے۔ فرمایا کہ یہ بات بھولنی نہیں چاہیے کہ جس طرح دوسروں کے بچے یتیم ہوئے ہیں اسی طرح ان کے بچے بھی یتیم ہو سکتے تھے۔ پھر سوچیں کہ اگر یہ اپنے پیچھے یتیم چھوڑتے تو ان کے دل میں ان سے متعلق کیا کچھ اندیشے ہوتے۔ اس وجہ سے اللہ سے ڈرنا چاہیئے اور سیدھی بات کرنی چاہیئے۔ آخر میں آخری تشبیہ فرمائی کہ جو لوگ ظلم و حق تلفی کی راہ سے اپنے پیٹوں میں یتیموں کے مال بھر رہے ہیں وہ انجام کار کے اعتبار سے اپنے پیٹوں میں آگ بھر رہے ہیں اور آخرت میں وہ اس آگ کو لیے ہوئے دوزخ کی بھڑکتی آگ میں پڑیں گے۔

۴۔ سورہ نساء

مدنی — آیات ۱۷۶

بِسْمِ اللّٰهِ الرَّحْمٰنِ الرَّحِیْمِ

يٰۤاَيُّهَا النَّاسُ الْقَوّٰمَاتُ لَكُمْ اَسْنٰى خَلَقْتُمْ مِّنْ نَّفْسٍ وَّاحِدَةٍ وَّخَلَقَ مِنْهَا
ذَكَرًا وَّوَبْثًا مِنْهَا رَجَالًا وَّنِسَاءً وَاَنْتُمْ اَللّٰهُ السَّمِیْعُ السَّابِّحُونَ بِهٖ
وَالْاَدْحَامُ اِنَّ اللّٰهَ كَانَ عَلَیْكُمْ ذَكْرِیًّا (۱)

اے لوگو، اپنے اس رب سے ڈرو جس نے تم کو ایک ہی جان سے پیدا کیا
اور اسی کی جنس سے اس کا جوڑا پیدا کیا۔ اور ان دونوں سے بہت سارے مرد
اور عورتیں پھیلا دیں۔ اور ڈرو اس اللہ سے جس کے واسطے سے تم ایک دوسرے
سے طالب درد ہوتے ہو اور ڈرو قطع رحم سے۔ بے شک اللہ تمہاری نگہبانی کر رہا

ہے۔ (۱)

۱۔ الفاظ کی تحقیق اور جملوں کی وضاحت

خلق منھا ذوجھا کے معنی ہیں اسی کی جنس سے۔ اگرچہ اس کے معنی لوگوں نے اور بھی
لیے ہیں لیکن جس بنیاد پر لیے ہیں وہ بنیاد کمزور ہے۔ ہم نے جو معنی لیے ہیں اس کی تائید
نور قرآن میں موجود ہے۔ سورہ نخل میں فرمایا ہے **وَاللّٰهُ خَلَقَ لَكُمْ مِنْ اَنْفُسِكُمْ اَزْوَاجًا**
(۷) **ظاہر ہے کہ اس کے معنی یہی ہو سکتے ہیں کہ اللہ نے تمہارے لیے تمہاری ہی جنس سے**
بیویاں بنائیں۔ اس کے یہ معنی کوئی بھی نہیں لے سکتا کہ یہ بیویاں ہر ایک کے اندر سے پیدا
ہوئی ہیں۔

تساؤل کے معنی باہم دگر ایک دوسرے سے پوچھنے، سوال کرنے اور مانگنے کے ہیں۔
پھر اسی سے ترقی کر کے ایک دوسرے سے طالب درد ہونے کے معنی میں بھی یہ استعمال ہوتا ہے

سورہ مومنوں میں ہے **فَاِذَا لَفِئْعُ فِي الصُّورِ فَلَا الْمَسَابَ بَيْنَهُمْ يَوْمَئِذٍ يَمُوتُ لَمَّا تَرَ لَيْسًا لَمَلُونَ**
 درحیب صور پھرنکا جائے گا تو نہ ان کے نسبی تعلقات باقی رہیں گے اور نہ وہ ایک دوسرے سے
 طلب مدد ہی کر سکیں گے (۱۰۱)

ارحام سے مراد رجمی رشتے ہیں۔ اس کو اللہ پر عطف کر کے اس کی وہ اہمیت واضح فرمائی
 ہے جو دین میں اس کی ہے۔ اس سے ثابت ہوا کہ خدا کے بعد پہلی چیز جو تقویٰ اور احترام کی سزا
 ہے وہ رشتہ رجم اور اس کے حقوق ہیں۔ خدا سب کا خالق ہے اور رجم سب کے وجود میں آنے
 کا واسطہ اور ذریعہ ہے اس وجہ سے خدا اور رجم کے حقوق سب پر واجب ہیں۔ اللہ تعالیٰ نے اسی
 بنیاد پر رجم کا یہ درجہ رکھا ہے کہ جو اس کو جوڑتا ہے خدا اس سے جڑتا ہے اور جو اس کو کاٹتا ہے
 خدا اس سے کٹتا ہے۔ یہ بات ایک حدیث قدسی سے بھی ثابت ہے اور یہی بات قرآن
 سے بھی نکلتی ہے۔

زیر بحث آیت ایک جامع تہید ہے ان تمام احکامات و ہدایات کے لیے جو انسانی معاشرہ
 کی تنہم کے لیے اللہ تعالیٰ نے اتارے ہیں اور جو آگے آرہے ہیں۔ اس تہید میں جو باتیں بنیادی
 حقائق کی حیثیت سے واضح کی گئی ہیں ان کو اچھی طرح سمجھ لینا چاہیے۔

پہلی بات یہ ہے کہ اس آیت میں جس تقویٰ کی ہدایت کی گئی ہے اس کا ایک خاص
 موقع و محل ہے۔ اس تقویٰ سے مراد یہ ہے کہ یہ خلق آپ سے آپ وجود میں نہیں آگئی ہے
 بلکہ خدا کی پیدا کی ہوئی ہے جو سب کا خالق بھی ہے اور سب کا رب بھی۔ اس وجہ سے کسی
 کے لیے بھی یہ جائز نہیں ہے کہ وہ اس کو ایک لے مالک اور بے راعی کا ایک ادارہ سمجھ
 کہ اس میں دھاندلی چمانے اور اس کو اپنے ظلم و تعدی کا نشانہ بنانے کی کوشش کرے بلکہ ہر
 ایک کا فرض ہے کہ وہ اس کے معاملات میں انصاف اور رجم کی روش اختیار کرے۔ ورنہ یاد
 رکھے کہ خدا بڑا نڈر اور بڑا منتقم و تہار ہے جو اس کی مخلوق کے معاملات میں دھاندلی
 چمائیں گے وہ اس کے قہر و غضب سے نہ بچ سکیں گے۔ وہ ہر چیز کی نگرانی کر رہا ہے۔

دوسری یہ کہ تمام نسل انسانی ایک ہی آدم کا گھرانہ ہے۔ سب کو اللہ تعالیٰ نے ایک ہی
 آدم و حوا کی نسل سے پیدا کیا ہے۔ نسل آدم ہونے کے اعتبار سے سب برابر ہیں۔ اس پہلو
 سے عربی و عجمی، احمد و اسود اور افریقی و ایشیائی میں کوئی فرق نہیں، سب خدا کی مخلوق اور سب
 آدم کی اولاد ہیں۔ خدا اور رجم کا رشتہ سب کے درمیان مشترک ہے۔ اس کا فطری تقاضا یہ ہے

معاشرہ کی تنہم کے ضلوعی بنیادی حقائق

کہ سب ایک ہی خدا کی بندگی کرنے والے اور ایک ہی مشترک گھرانے کے افراد کی طرح آپس میں حق و انصاف اور مہر و محبت کے تعلقات رکھنے والے بن کر زندگی بسر کریں۔

تیسری یہ کہ جس طرح آدم تمام نسل انسانی کے باپ ہیں اسی طرح تو اتمام نسل انسانی کی ماں ہیں۔ اللہ تعالیٰ نے تو کو آدم ہی کی جنس سے بنایا ہے اس وجہ سے عورت کوئی ذلیل، حقیر، فروتر اور فطری گتہ کار مخلوق نہیں ہے بلکہ وہ بھی شرف انسانی میں برابر کی شریک ہے اس کو حقیر و ذلیل مخلوق سمجھ کر نہ اس کو حقوق سے محروم کیا جاسکتا ہے نہ کمزور خیال کر کے اس کو ظلم و ستم کا نشانہ بنایا جاسکتا ہے۔

چوتھی یہ کہ خدا اور رحم کا واسطہ ہمیشہ سے باہمی تواضع و تناصر کا محرک رہا ہے جس کو بھی کسی شکل یا خطرے سے سابقہ پیش آتا ہے وہ اس میں دوسروں سے خدا اور رحم کا واسطہ کر اپیل کرتا ہے اور یہ اپیل چونکہ فطرت پر مبنی ہے اس وجہ سے اکثر حالات میں یہ مؤثر بھی ہوتی ہے۔ لیکن خدا اور رحم کے نام پر حق مانگنے والے اکثر یہ بھول جاتے ہیں کہ جس طرح ان واسطوں پر حق مانگنا حق ہے اسی طرح ان کا حق ادا کرنا بھی فرض ہے۔ جو شخص خدا اور رحم کے نام پر لینے کے لیے تو جو کس ہے لیکن دینے کے لیے آمادہ نہیں ہے وہ خدا سے دھوکا بازی اور رحم سے بے وفائی کا مجرم ہے اور اس جو رم کا ارتکاب وہی کر سکتا ہے جس کا دل تقویٰ کی روح سے خالی ہو۔ خدا اور رحم کے حقوق پہچاننے والے جس طرح ان ناموں سے فائدے اٹھاتے ہیں اسی طرح ان کی ذمہ داریاں بھی اٹھاتے ہیں اور درحقیقت حق طلبی و حق شناسی کا یہی توازن ہے جو صحیح اسلامی معاشرے کا اصلی جمال ہے۔ اسی حقیقت کی طرف دالقولوا للہ العادی تسامون یہ دلائل حاکمہ کا اشارہ کر رہا ہے۔

۲۔ آگے کا مضمون آیات ۲-۱۰

آگے کی آیات میں تقویٰ، عدل، رحم اور رحم کی انہی بنیادوں پر جن کا ذکر اوپر ہوا ہے پہلے تینوں کے سرپرستیوں کو مخاطب کر کے ان کی ذمہ داریاں بتائیں اور اس مشکل فریضہ سے عہدہ برآ ہونے کے لیے عدل و انصاف کے اندر رہتے ہوئے جو صورتیں ممکن تھیں ان کی طرف رہنمائی فرمائی۔ مثلاً یہ کہ اگر کوئی شخص محسوس کرتا ہے کہ وہ اپنے زیر سرپرستی تینوں کے مال اور حقوق کی پوری احتیاط کے ساتھ نگرانی اسی صورت میں کر سکتا ہے جب کہ وہ ان کی ماں کو بھی اپنے ساتھ

اس ذمہ داری میں شریک کرے تو اس مقصد کے لیے وہ تعدد ازواج کی اجازت سے فائدہ اٹھا سکتا ہے بشرطیکہ وہ عدل، چار تک کی تید اور ادائے حہر کے عام قانون کی ان کے باب میں بھی پیروی کرے۔ یہ عدد نہ پیدا کرے کہ چونکہ ان میں سے کسی سے اس نے نکاح کیا ہے تو انہی کی اولاد کے مصلحت سے کیا ہے اس وجہ سے وہ ان کے بارے میں عدل اور ہر وغیرہ کی ذمہ داریوں سے آزاد ہے۔

اس کے بعد بتایا ہے کہ یتیم کا مال کب اس کے حوالہ کرنا چاہیے اور اپنے زمانہ سرپرستی میں ایک نادار یا ایک مال دار سرپرست کو اس مال سے فائدہ اٹھانے کے معاملے میں کیا روش اختیار کرنی چاہیے۔

پھر ہدایت فرمائی ہے کہ شریعت میں وارثوں کے حقوق معین ہو جانے کے بعد بھی اگر کسی مورت کے مال کی تقسیم کے وقت اقربا، تیمائی اور مساکین آجائیں تو گو قانونی طور پر اس میں ان کا حق نہ بنتا ہو تاہم اخلاقی طور پر ان کو اس میں سے کچھ دے دلا کر رخصت کیا جائے اور ان کی ولداری کی جائے۔

آخر میں فرمایا کہ جو لوگ ظلم و زیادتی کر کے یتیموں کا مال ہڑپ کرتے ہیں وہ اپنے پیٹ میں آگ بھرتے ہیں اور بالآخر وہ دوزخ کی بھڑکتی آگ میں پڑیں گے۔
اس روشنی میں آگے کی آیات کی تلاوت فرمائیے۔

وَالَّذِينَ آمَنُوا لَيْسَ لَهُمْ مَوْلَاةٌ وَلَا نِسَاءٌ وَلَا اٰمَالٌ فِي مَالِ الْعٰلَمِيْنَ ۗ
وَالَّذِينَ آمَنُوا لَيْسَ لَهُمْ مَوْلَاةٌ وَلَا نِسَاءٌ وَلَا اٰمَالٌ فِي مَالِ الْعٰلَمِيْنَ ۗ
فِي الْيَوْمِ الَّذِي تَصِفُوْنَ فِيهِ النَّارَ ۗ اِنَّهَا اَشِدُّ مِنْ النَّارِ وَاَشَدُّ حَرًّا ۗ
فِي الْيَوْمِ الَّذِي تَصِفُوْنَ فِيهِ النَّارَ ۗ اِنَّهَا اَشِدُّ مِنْ النَّارِ وَاَشَدُّ حَرًّا ۗ
وَالَّذِينَ آمَنُوا لَيْسَ لَهُمْ مَوْلَاةٌ وَلَا نِسَاءٌ وَلَا اٰمَالٌ فِي مَالِ الْعٰلَمِيْنَ ۗ
فِي الْيَوْمِ الَّذِي تَصِفُوْنَ فِيهِ النَّارَ ۗ اِنَّهَا اَشِدُّ مِنْ النَّارِ وَاَشَدُّ حَرًّا ۗ
وَالَّذِينَ آمَنُوا لَيْسَ لَهُمْ مَوْلَاةٌ وَلَا نِسَاءٌ وَلَا اٰمَالٌ فِي مَالِ الْعٰلَمِيْنَ ۗ
فِي الْيَوْمِ الَّذِي تَصِفُوْنَ فِيهِ النَّارَ ۗ اِنَّهَا اَشِدُّ مِنْ النَّارِ وَاَشَدُّ حَرًّا ۗ

إِلَيْهِمْ أَمْوَالُهُمْ قَاتِلِهِمْ مَا كُنِيَ بِاللَّهِ حَيْبًا لِلرِّجَالِ نَصِيبٌ مِمَّا تَرَكَ الْوَالِدَانِ وَالْأَقْرَبُونَ
 وَلِلنِّسَاءِ نَصِيبٌ مِمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ ۗ وَكَثْرًا نَصِيبٌ مَقْفُورًا ۗ
 وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسْكِينُ فَارْزُقُوهُمْ مِنْهُ وَقُولُوا
 لَهُمْ قَوْلًا مَعْرُوفًا ۗ وَيَخْشَى الَّذِينَ كَفَرُوا مِنْ خَلْفِهِمْ ذُرِّيَةً ضَعِيفًا
 خَافُوا عَلَيْهِمْ فَلْيَتَّقُوا اللَّهَ وَلْيَقُولُوا قَوْلًا سَدِيدًا ۗ إِنَّ الَّذِينَ يَأْكُلُونَ
 أَمْوَالَ الْيَتَامَىٰ ظُلْمًا إِنَّمَا يَكُونُونَ فِي بُطُونِهِمْ نَارًا ۖ وَهُمْ سَيَصْلُونَ سَعِيرًا ۗ

پہلے

ترجمہ

اور یتیموں کے مال ان کو دو، نہ اپنے برے مال کو ان کے اچھے مال سے
 بدلو اور نہ ان کے مال کو اپنے مال کے ساتھ گڈ گڈ کر کے اس کو ہڑپ کر دو۔
 بے شک یہ بہت بڑا گناہ ہے۔ ۲

اور اگر تمہیں اندیشہ ہو کہ تم یتیموں کے معاملے میں انصاف نہ کر سکو گے
 تو عورتوں میں سے جو تمہارے لیے جائز ہوں ان سے دو دو، تین تین، چار
 چار تک نکاح کر لو۔ اور اگر ڈر ہو کہ ان کے درمیان عدل نہ کر سکو گے تو ایک
 ہی پرس کر دو یا پھر کوئی نوٹڈی جو تمہارا ملک میں ہو۔ یہ طریقہ اس
 بات کے زیادہ قریب ہے کہ تم انصاف سے نہ ہٹو۔ اور ان عورتوں کو ان
 کے ہر دو ہر کی حیثیت سے، پس اگر وہ اس میں سے تمہارے لیے کچھ
 چھوڑ دیں اپنی خوشی سے تو تم اس کو کھاؤ کہ وہ تمہیں اس اور سازگار
 ہے۔ ۳-۲

اور تم وہ مال جس کو خدا نے تمہارے لیے قیام و بقا کا ذریعہ بنا لیا ہے
 نادان یتیموں کے حوالہ کر دو۔ ہاں اس سے ان کو فراغت کے ساتھ کھلاؤ
 پہناتو اور دستبرد کے موافق ان کی دلداری کرتے رہو۔ اور ان یتیموں کو
 جانپختے رہو یہاں تک کہ جب وہ نکاح کی عمر کو پہنچ جائیں تو اگر تم ان کے
 اندر سوچھو پوچھ پاؤ تو ان کا مال ان کے حوالے کر دو اور اس ڈر سے کہ وہ
 بڑے ہو جائیں گے اسراف اور جلد بازی کر کے ان کا مال ہڑپ نہ کر دو۔
 اور جو غنی ہو اس کو چاہیے کہ وہ پرہیز کرے اور جو محتاج ہو تو وہ دستور کے
 مطابق اس سے فائدہ اٹھائے۔ پھر جب تم ان کا مال ان کے حوالے کرنے

گو تو ان پر گواہ ٹھہرا لو۔ ویسے اللہ حساب لینے کے لیے کافی ہے۔ ۶-۵۔
والدین اور اقربا کے ترکے میں سے مردوں کے لیے بھی ایک حصہ ہے۔
اور والدین اور اقربا کے ترکے میں سے عورتوں کا بھی ایک حصہ ہے۔ خواہ
ترکہ کم ہو یا زیادہ۔ ایک مقررہ حصہ۔ اور اگر تقسیم کے وقت قرابت مند
یتیم اور مسکین آمو جو دیوں تو اس میں سے ان کو بھی کچھ دو اور ان سے دستور
کے مطابق بات کرو۔ ان لوگوں کو ڈرنا چاہیے جو اپنے پیچھے اگر ناتوان بچے
چھوڑتے تو ان کے معاملے میں بہت اندیشہ ناک ہوتے۔ پس انہیں چاہیے
کہ اللہ سے ڈریں اور سیدھی بات زبان سے نکالیں۔ ۶-۷۔
جو لوگ ظلم و نا انصافی سے یتیموں کے مال ہٹا کر رہے ہیں وہ تو بس
اپنے اپنے پیٹوں میں آگ بھرا رہے ہیں اور وہ دوزخ کی بھڑکتی آگ میں
پڑیں گے۔ ۱۰۔

۳۔ الفاظ کی تحقیق اور جملوں کی وضاحت

وَأْتُوا الْيَتَامَىٰ أَمْوَالَهُمْ دِرْهَامًا لَّيْسَ بِالْغَنِيمَةِ بِاللَّيْطِيبِ طَوْلًا تَأْكُلُوهَا
أَمْوَالَهُمْ إِنِّي أَمَّا الْيَتَامَىٰ فَكَلِمَةٌ لَّيِّنَةٌ كَأَنَّهُمْ بَشَرٌ جَاهِلُونَ ۲۰

اس آیت میں خطاب یتیموں کے اولیاء اور سرپرستوں سے ہے اور اد پر والی آیت
پر اس کا عطف اس بات کی دلیل ہے کہ اس میں جس بات کا حکم دیا جا رہا ہے یا جس
چیز سے روکا جا رہا ہے اس کی بنیاد انہی اصولی حقائق پر ہے جو اوپر مذکور ہوئے۔
خبیث اور طیب کے الفاظ جس طرح ان اشیاء اور ذوات کے لیے استعمال ہوتے
ہیں جو اخلاقی و شرعی نقطہ نظر سے خبیث یا طیب ہوتی ہیں اسی طرح، جیسا کہ بقرہ کی آیت
۲۶۷ کے تحت گزر چکا ہے، ان اشیاء کے لیے بھی ان کا استعمال عربی میں معنون ہے۔ جو
ملوی اعتبار سے ناقص یا عمدہ ہوتی ہیں۔

'اکل' کے ساتھ 'انی' کا مصدر اس بات پر دلیل ہے کہ یہاں 'فما' یا اس کے ہم معنی کوئی
لفظ مخدوم ہے۔

یتیموں کے بعض سرپرست، جن کے سینے خوفِ خدا سے خالی ہوتے ہیں اول تو یتیموں کا سارا

آیت کا خطاب یتیموں کے
سرپرستوں سے ہے

خبیث و طیب کا مفہوم

یتیموں کے مال کی ضمانت
کے لیے ضروری بات

حق ہی دیا بیٹھتے ہیں اور اگر وہاں بیٹھتے تو اس میں خورد برد کرنے کی نیت سے، انتظامی سہولت کی تلاش کر کے، ان کے مال کو اپنے مال کے ساتھ ملا لیتے ہیں اور اس طرح اپنے لیے ہاتھ دھونے کے نہایت آسان مواقع پیدا کر لیتے ہیں۔ ان کو ہدایت فرمائی کہ تمہیوں کا مال تمہیوں کو دو، خود ہضم کرنے کی کوشش نہ کرو۔ پھر اس مقصد کے لیے جو سختی سے استعمال ہوتے ہیں ان کے شیخ گھٹوں میں روک بھی دیا کہ وہ اپنے ناقص مال کو ان کے اچھے مال سے بدلنے کی تدبیریں کرو اور نہ ان کے مال کو اپنے مال کے ساتھ ملا کر اس کو خورد برد کرنے کی کوشش کرو۔

اگر کوئی سرپرست انتظامی سہولت کے نقطہ نظر سے تقیم کے مال کو اپنے مال کے ساتھ ملانا چاہے تو اس کی اجازت اگرچہ جیسا کہ سورہ بقرہ کی آیت ۲۲۰ کے تحت گزر چکی ہے، شریعت نے دی ہے، لیکن اس شرط کے ساتھ کہ اس اختلاط و اشتراک سے مقصود اصلاح ہونہ کہ انصاف بصورت دیگر تقیم کے حق کی حفاظت اسلامی حکومت پر عاید ہوتی ہے۔

وَأَنْ خِفْتُمْ أَلَّا تُقْسِطُوا فِي الْيَكُوفِ فَإِنَّكُمْ مَعَكُمْ مَا طَابَ كَقَوْلِهِمْ مِنَ الشُّكْرِ مَعَكُمْ
وَشَلَّتْ ذُرِّيَّتُمْ فَأَنْ خِفْتُمْ أَلَّا تُقْسِمُوا فَوَاحِكًا أَوْ مَا مَلَكَتْ أَيْمَانُكُمْ ذُكُلًا
أَذَىٰ أَلَّا تَعْلَمُوا (۳۰)

’یثاخی‘ کا لفظ ان نجانوں کے لیے استعمال ہوتا ہے جن کا باپ فوت ہو چکا ہو۔ قطع نظر اس سے کہ وہ نابالغ، لڑکے ہیں یا لڑکیاں۔ صرف نابالغ لڑکیوں کے لیے اس کا استعمال نہ عربی زبان میں معلوم ہے، نہ قرآن مجید اور حدیث میں۔ قرآن میں یہ لفظ کم از کم پندرہ جگہ اسی جمع کی صورت میں استعمال ہوا ہے لیکن کسی جگہ بھی صرف تقیم بچوں کے مفہوم میں نہیں استعمال ہوا ہے۔

’مَا طَابَ لَكُمْ ذِكْرُهُ‘ کے معنی بعض اہل تاول نے مَا حَلَّ لَكُمْ یعنی جو عورتیں تمہارے لیے جائز ہوں لیے ہیں۔ یہ مفہوم لفظ کے استعمالات کے مطابق ہے۔ اگرچہ از روئے لغت واز روئے استعمال اس کے معنی یہ بھی ہو سکتے ہیں کہ جو ماضی ہوں۔ آگے والی آیت میں فَإِنَّ طَلَبِنَا لَكُمْ کے الفاظ سے اس مفہوم کی طرف اشارہ ہوتا ہے۔ نیز یہ مفہوم بھی اس کا ہو سکتا ہے کہ جن سے تمہاری زندگی میں خوشگواہی پیدا ہو۔ یہاں یہ تمام معانی بنتے ہیں۔ لیکن ہم نے پہلے معنی کو ترجیح دی ہے۔ اس کی وجہ یہ ہے کہ توفیق و عمل سے بڑی زیادہ نسبت رکھتا ہے۔

’تَسَاءَلُوا‘ کا لفظ اگرچہ ظاہر میں عام ہے لیکن قرینہ دلیل ہے کہ اس تمام عورتیں مراد نہیں

لفظ یثاخی کا مفہوم
ما طاب لکم ذکرتہ
سزا سے مراد عورتیں ہی ہیں۔

ہیں بلکہ یتیموں کی مائیں مراد ہیں۔ یہ قرینہ چونکہ مضمون کے تدبیری ارتقا سے خود بخود واضح ہو جائے گا اس وجہ سے یہاں اس کے دلائل کے ذکر کی ضرورت نہیں ہے۔

آیت کا مطلب یہ ہے کہ اگر تم (مخاطب یتیموں کے اولیاء اور سرپرست ہی ہیں) بر بنائے احتیاط یہ اندیشہ رکھتے ہو کہ تمہارے لیے یتیموں کے مال اور ان کے واجبی حقوق کی کا حقہ نگہداشت ایک مشکل کام ہے، تم تنہا اپنی ذمہ داری پر اس سے بچن و خوبی عہدہ برآ نہیں ہو سکتے، اگر یتیموں کی ماں بھی اس ذمہ داری میں تمہارے ساتھ شریک ہو جائے تو تم اس فرض سے عمدہ طریقے پر عہدہ برآ ہو سکتے ہو اس لیے کہ یتیموں کے ساتھ جو غلطی لگاؤ اس کو ہو سکتا ہے، کسی دوسرے کو نہیں ہو سکتا اور ان کے حقوق کی نگہداشت جس بیداری کے ساتھ وہ کر سکتی ہے کسی امد کے لیے ممکن نہیں تو ان میں سے جو تمہارے لیے جائز ہوں، ان سے تم نکاح کرو۔ بشرطیکہ عورتوں کی تعداد کسی صورت میں چار سے زیادہ نہ ہونے پائے اور تم ان کے درمیان عدل قائم رکھ سکو۔ اگر یہ اندیشہ ہو کہ عدل نہیں قائم رکھ سکو گے تو پھر ایک سے زیادہ نکاح نہ کرو۔ فرمایا کہ یہ طریقہ تمہیں حق و انصاف پر استوار رکھنے کے نقطہ نظر سے زیادہ صحیح ہے۔

اس سے معلوم ہوا کہ میروں کے معاملے میں عدل کی شرط ایک ایسی اٹل شرط ہے کہ یتامی کے حقوق کی نگہداشت جیسی اہم دینی مصلحت کے پہلو سے بھی اس میں کسی لچک کے لیے شریعت نے گنجائش نہیں رکھی ہے۔

یہاں بعض لوگوں کے ذہن میں یہ شبہ پیدا ہو گا کہ آیت کی تاویل اگر یہ ہے جو بیان ہوئی تو اس سے تو صاف یہ بات نکلتی ہے کہ اسلام میں تعدد ازواج کی اجازت مطلق نہیں بلکہ یتیموں کی مصلحت کے ساتھ مقید ہے۔ اس شبہ کا جواب یہ ہے کہ یہاں مسئلے کے بیان کی نوعیت یہ نہیں ہے کہ یتامی کی مصلحت کی قید کے ساتھ تعدد ازواج کی اجازت دی گئی ہو اور بصورت دیگر یہ ممنوع ہو بلکہ یہ ہے کہ یتامی کی مصلحت کے نقطہ نظر سے تعدد ازواج کے اس رواج سے فائدہ اٹھانے کی اجازت دی گئی ہے جو عرب میں تھا البتہ اس کو چار تک محدود کر دیا گیا ہے۔ اگر مقصود تعدد ازواج کو یتامی کی مصلحت کے ساتھ مقید کرنا ہوتا تو اس کے لیے اسلوب بیان اس سے بالکل مختلف ہوتا۔ اس اسلوب بیان سے صرف یہ بات نکلتی ہے کہ تعدد ازواج کی مروج صورت پر ایک قید عاید کر کے اس سے ایک معاشرتی مصلحت میں فائدہ اٹھانے کی طرف رہنمائی فرمائی گئی ہے۔ لیکن معاشرتی مصلحت صرف ایک یتیموں ہی کی مصلحت نہیں ہے بلکہ اور

مصلحت کے لیے تعدد ازواج کا اجازت

ایک شبہ کا آثار

بھی ہو سکتی ہے۔ پھر کوئی وجہ نہیں ہے کہ اس میں اس سے فائدہ اٹھانے کی مانگت ہو۔
 محن ہے یہاں ایک اور شبہ بھی بعض لوگوں کو ہو کہ ہم نے یہاں ان لوگوں کے قول کو
 جنہوں نے یتامیٰ سے یتیم لڑکیوں کو مراد لیا ہے محض اس دلیل کی بنیاد پر نظر انداز کر دیا ہے کہ
 اس لفظ کا استعمال صرف لڑکیوں کے لیے معروف نہیں ہے ورنہ اس کا لفظ لفظ لفظ سے ہم نے یتیموں کی
 ماؤں کو مراد لیا ہے جب کہ اس لفظ کا بھی استعمال اس معنی کے لیے معروف نہیں ہے۔ اس
 شبہ کا جواب یہ ہے کہ ہم نے اس قول کو صرف اسی بنیاد پر نظر انداز نہیں کیا ہے کہ لغت اور استعمال
 اس کے حق میں نہیں ہے بلکہ اس کی یہ وجہ بھی ہے کہ یہ معنی لینے میں آیت کی تاویل صحیح نہیں بنتی۔
 کسی شخص کو یہ اندیشہ ہو کہ اگر وہ ایک یتیم بچی سے نکاح کرے گا تو چونکہ اس کا باپ یا بھائی مر ہو
 نہیں ہے اس وجہ سے وہ اس کے حقوق ادا کرنے میں کوتاہی کرے گا تو اس کو یہ ہدایت ہونی چاہی
 کہ وہ اس وقت تک اس کے ساتھ نکاح کرنے میں توقف کرے جب تک وہ بالغ ہو کر اپنے حقوق و
 فرائض کو اپنے اختیار و ارادے کے ساتھ سمجھ نہ سکے یا صرف یہ ہدایت ہونی چاہی کہ ایسا شخص کسی اور
 عورت سے نکاح کرے اس کے ساتھ تعدد ازواج کی اجازت اور اس کے قیود و شرائط کے بیان
 کے لیے کوئی ضرورت داعی نہیں تھی مگر یہ کہا جائے کہ ایک یتیم بالغ ہونے کے بعد بھی باپ بھائی
 کے موجود نہ ہونے کی وجہ سے بے بس ہی ہوتی ہے تو یہ ہدایت ہونی چاہی کہ ایسی عورتوں سے نکاح
 کو حرج کے باپ بھائی زندہ ہوں اس لیے کہ اس قسم کی بے بسی دوسری عورتوں کو بھی لاحق ہو سکتی
 ہے اگرچہ ان کو یتیمی کی بے بسی سے سابقہ نہ پیش آیا ہو۔

یہ بات بھی یاد رکھنے کی ہے کہ اگر کسی کی نگرانی میں کوئی یتیم ہو وہ اس کی اچھی طرح تعلیم و
 تربیت کرے اور اس کے بالغ ہونے پر اس کی مرضی سے اس سے نکاح کرے تو شریعت میں یہ بات
 ناپسندیدہ نہیں بلکہ پسندیدہ ہے۔

بہر حال ہم نے اس قول کو صرف ایک ہی وجہ کی بنا پر نہیں بلکہ متعدد وجوہ کی بنا پر چھوڑا ہے
 اور اس کے لفظ کی جو تخصیص کی ہے وہ ان قرائن کی بنا پر ہے جن میں سے بعض اوپر مذکور ہوئے
 اور بعض آگے آرہے ہیں۔

نہایت ایسا نکتہ سے مراد نوڈیاں ہیں۔ چونکہ ان کے معاملے میں عدل وغیرہ کی شرط نہیں
 ہے اس وجہ سے ان کی اجازت دی۔ اس مسئلے کی صحیح نوعیت پر ہم بقرہ میں لکھ چکے ہیں۔ آگے
 مفردوں تمام پر اس پر مزید بحث کریں گے۔

تک اور شیخ لاہور

وَاتُوا النِّسَاءَ صِدُقَاتِهِنَّ نِحْلَةً فَإِن طِبْنَ لَكُمْ عَن شَيْءٍ مِّنْهُ لَفَسَا فَكُلُوهُ

هَدِيَّةً مِّنْ رَبِّهِمْ (۴)

۱۶

اس آیت میں بھی نساء سے مراد تمیوں کی مائیں ہیں۔ نحل کے معنی کسی کو کچھ دینے کے ہیں اور جب مصلحت کے تعلق سے یہ الفاظ استعمال ہو تو اس کے معنی ہبہ ادا کرنے کے ہوتے ہیں۔ نحلہ یہاں نحل کی تاکید کے لیے ہے یعنی ان کو اس طرح ہبہ دو جو ہر دینے کا طریقہ ہے۔ اس تاکید کی ضرورت اس وجہ سے پیش آئی کہ جب ان کے ساتھ نکاح انہی کے بچوں کی مصلحت کے پہلو سے کیا گیا ہے تو ایک شخص خیال کر سکتا ہے کہ اس صورت میں ہبہ وغیرہ کی پابندی نہیں ہونی چاہیے فرمایا کہ نہیں، جس طرح عدل شرط ہے اسی طرح ہبہ کی ادائیگی بھی شرط ہے اور یہ ہبہ ہبہ کی طرح ادا ہونا چاہیے صرف چھدا اتارنے کی کوشش نہیں ہونی چاہیے۔

فَإِن طِبْنَ لَكُمْ عَن شَيْءٍ مِّنْهُ مِّنْ حَرْفِ عُنُقٍ وَبِتَدْوَارِي كَيْ مَفْهُومِ كِي طَرْفِ اَشَارِ كُرْهًا هِيَ۔ یعنی وہ اپنی خوشی سے اگر اپنے ہبہ کا کوئی حصہ معاف کر دیں تو تم اس سے فائدہ اٹھا سکتے ہو، یہ تمہارے لیے رخصتے پہنچنے والی چیز ہو سکتی ہے۔

وَلَا تُؤْتُوا السُّفَهَاءَ اَمْوَالَكُمُ الَّتِي جَعَلَ اللَّهُ لَكُمْ قِيَامًا وَارْزُقُوهُمْ مِّنْهَا وَاسْكُوهُمْ وَيَنْحَرُوا (۵)

”سُفَهَاءُ“ سے مراد وہی تیاہلی میں جن کا ذکر پہل رہا ہے۔ مطلب یہ ہے کہ یہ حکم جو تمہیں دیا گیا ہے کہ تمہیں کا مال ان کو دو تو اس کے معنی یہ نہیں ہیں کہ اگر وہ بالکل نادان و نامسمجھ ہوں جب بھی جو کچھ ان کا ہے ان کے حوالہ کر دو۔ مال کہ اللہ تعالیٰ نے لوگوں کے قیام و بقا کا ذریعہ بنا یا ہے اس وجہ سے اس کے اندر اندر ادوی حق کے ساتھ خاندانی اور اجتماعی بہبود کا بھی ایک پہلو ہے اس پہلو سے اس کی برادری میں ایک ہی کا نقصان نہیں ہے بلکہ پورے خاندان اور بالآخر پورے معاشرے کا نقصان ہے۔ یہ چیز متقاضی ہے کہ کوئی ایسی شکل اختیار نہ کی جائے جو کسی مال کی برادری کا باعث ہو۔ اگر تمہیں ابھی نادان اور نامسمجھ ہے تو سرپرست کا فرض ہے کہ وہ اس کے مال کو اپنی حفاظت و نگہ رانی میں رکھے البتہ اس کو کھلائے پنہائے اور اس کی دلداری کرتا رہے تاکہ اس کو اطمینان رہے کہ یہ نگہ رانی اسی کے فائدے کے لیے ہے اور ادوی سنبھالنے کے قابل ہو جانے کے بعد اس کی ہر چیز اسی کو ملنی ہے۔

وَارْزُقُوهُمْ فِيهَا مِّنْ ذَاتِ اَمْوَالِكُمْ لَفَسَا هِيَ اِنْ شَارَهُ لَكَلْمًا هِيَ كَيْ تَمِيؤُنَّ كِي ضَرْوِيَاتِ پُورِي

سُفَهَاءُ سے مراد نادان تیاہلی ہیں۔

کرنے میں سرپرستوں کو کشادہ دلی سے کام لینا چاہیے۔ خیس اور کھلی چوس سرپرستوں کا سارو یہ اختیار نہیں کرنا چاہیے۔ عربی میں جب کہیں گے کہ اردز قوہد نہیہا تو اس کے معنی ہوں گے ان کو فراخی سے کھلاؤ پیناؤ اور اگر کہیں مادز قوہد منہا جیسکہ آگے آیت میں آ رہا ہے تو اس کے معنی ہوں گے، ان کو اس میں سے کچھ دے دلاؤ۔

وَابْتَغُوا الْيُسْرَىٰ حَتَّىٰ إِذَا بَلَغُوا النِّكَاحَ ۖ فَإِنْ اسْتَمْتُمْ وَنَحَرْتُمْ لَكُمْ فَادْفَعُوا إِلَيْهِمْ أَمْوَالَهُمْ وَلَا تَأْكُلُوهَا إِسْرَافًا وَبِدَارًا أَنْ يَكْبَرُوا ۗ وَكَانَ اللَّهُ عَزِيزًا فَلْيَسْتَعِظُوا ۖ وَمَنْ كَانَ فَتْرِيًّا فَلْيُكَلِّمْ بِالْمَعْرُوفِ ۖ فَإِذَا دَفَعْتُمْ إِلَيْهِمْ أَمْوَالَهُمْ فَأَشْهِدُوا عَلَيْهِمْ ۗ وَكَفَىٰ بِإِثْمِهَا حَسِيبًا (۷)

یہ وہ طریقہ بتایا ہے جو تیمیوں کا مال ان کے حوالے کرنے کے معاملے میں سرپرستوں کو اختیار کرنا چاہیے۔ فرمایا کہ تیمیوں کو جانچتے رہو یعنی کوئی چھوٹی موٹی ذمہ داری ان کے سپرد کر کے ان کی صلاحیت کا امتحان کرتے رہو کہ معاملات کی سوجھ بوجھ ان کے اندر پیدا ہو رہی ہے یا نہیں۔ نکاح کی عمر، یعنی بلوغ تک، ان کے ساتھ ہی معاملہ رکھنا چاہیے۔ جب بالغ ہو جائیں تو اس وقت اگر یہ محسوس ہو کہ ان کے اندراب اپنی ذمہ داریوں کے اٹھانے کی صلاحیت پیدا ہو چکی ہے تو ان کا مال ان کے سپرد کر دینا چاہیے۔

آیت میں اس بات کا اشارہ صاف موجود ہے کہ جنسی بلوغ ہر حال میں عقلی رشد کو مستلزم نہیں ہے۔ ایسے بھی کتنے بالغ ہو سکتے ہیں جو بالغ ہو جانے کو تو ہو جاتے ہیں لیکن ناک لگی ہی رہ جاتی ہے۔ ایسے الحظر اور بالغ نادانوں کے معاملے میں جلدی نہیں کرنا چاہیے۔ البتہ یہ ضرور ہے کہ اس چیز کو ان کے مال پر قابض رہنے کا بہانہ نہیں بنانا چاہیے بلکہ جو کچھ کرنا چاہیے ان کی بہبود کو پیش نظر رکھ کر کرنا چاہیے۔

سرپرست اگر مستغنی آدمی ہو تو اس کو تیمیم کے مال میں سے کچھ لینے سے پرہیز کرنا چاہیے۔ اگر غریب ہو تو دستور کے مطابق اس سے فائدہ اٹھا سکتا ہے۔ دستور کے مطابق سے مراد یہ ہے کہ ذمہ داریوں کی نوعیت، جائداد کی حیثیت، مقامی حالات اور سرپرست کے معیار زندگی کے اعتبار سے سمانا فائدہ اٹھائے جو منقولیت کے حدود کے اندر ہو، یہ نوعیت نہ ہو کہ ہر معقول آدمی پر یہ اثر پڑے کہ تیمیم کے بالغ ہو جانے کے اندیشے سے اطراف اور جلد بازی کو کے تیمیم کی جائداد کو ہضم کرنے کی کوشش کی گئی ہے۔

تیمیم کا مال ان کے حوالے کرنا چاہیے

جنسی بلوغ عقلی رشد کا مستلزم نہیں ہے

سرپرست کو تیمیم کے مال سے ہر معقول آدمی کو فائدہ اٹھانے کی اجازت ہے

آخر میں یہ ہدایت ہوئی کہ تمیم کا مال جب اس کے حوالہ کرنے لگو تو اس پر کچھ ثقہ اور متبرک لوگ گورگاہ بھی بنا لو تاکہ کسی سوسے ظن اور نزاع کا احتمال باقی نہ رہے۔ اور اس کے ساتھ یہ بات بھی یاد رکھو کہ سارے معاملات کا حساب خدا کے ہاں بھی دینا ہے۔ اگر کسی قسم کی خیانت ہوئی تو ہر سکتے سے کہ دنیا کے شاہدوں اور گورگوہوں کی نگاہ اس پر نہ پڑے لیکن خدا کی نگاہ کسی چیز سے بھی نہیں چوک سکتی۔

ملائی کی سلاکت گاہ متبرک کرنے کی ہدایت

لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالسُّكَّانُ فَأَدْخُلُوهُمْ مِنْهُ وَقُولُوا لَهُمْ قَوْلًا مَعْرُوفًا وَيَلْبِسُ الَّذِينَ كَفَرُوا مِنْ خَلْفِهِمْ ذُرِّيَّةً ضِعْفًا خَافُوا عَلَيْهَا فَلْيَنْتَقُوا اللَّهَ وَيَسْمِعُوا قَوْلًا سَلِيمًا إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ سَعِيرًا ۝۱۰

تیمامی کے حقوق کے تحفظ کے بعد اب یہ ہمید ہے اس قانون وراثت کی جس میں مردوں اور عورتوں دونوں کے حقوق، ان کے والدین و اقربا کے ترکے میں سے معین کو دیے گئے تاکہ تعدا اور عصابات اور وارثوں کے لیے صورت کی تمام املاک جو جائداد کو سمیٹ کر اس پر قابض ہو جانے کا کوئی موقع ہی باقی نہ رہے۔ اسلام سے پہلے نہ صرف عرب میں بلکہ ساری دنیا میں یہ حال رہا ہے کہ یتیموں اور عورتوں کا کیا ذکر، تمام کمزور و زہد اور وارثوں کے رحم و کرم پر تھے۔ قرآن نے اس صورت حال کی طرف دوسرے مقام میں دُنا کُلُونَ الْتَرَاثِ اٰكْلًا لَّمَّا كَيْفَ الْفَاظِ سَمَّا تَرَاهُ فَرِيًّا هِيَ۔ اس صورت حال کو ختم کر دینے کے لیے قرآن نے تمام وارثوں کے حقوق معین کر دیئے۔ مردوں کے بھی، عورتوں کے بھی۔ اوپر کی آیات کی تلمذت کرتا ہوا آدمی جب اس آیت پر پہنچتا ہے تو محسوس کرتا ہے کہ گویا یتیموں کی برکت سے دوسروں کے حقوق معین کرنے کی بھی ماہ کھل گئی۔ یعنی جو خود حقوق سے محروم تھے انہوں نے نہ صرف یہ کہ حقوق حاصل کیے بلکہ ان کی بددلت دوسروں کو بھی حقوق حاصل ہوئے۔ خاص طور پر عورتوں کا ذکر اس طرح آیا ہے گویا پہلی بار ان کو بھی مردوں کے پہلو پہ پہلو حتیٰ داروں کی صف میں جگہ ملی اور اپنے والدین و اقربا کے ترکے میں سے، خواہ کم ہو یا زیادہ، ان کا بھی اللہ تعالیٰ کی طرف سے ایک معین حصہ فرض کر دیا گیا۔

تیمامی کے حقوق کے تحفظ کے بعد مردوں کے حقوق کی راہ کھول دی

جیسے معین ہو جانے کے بعد قانونی حقدار تو وہی ہوں گے جو از روئے شریعت وراثت قرار دیتے ہیں۔ (بقیہ بر ص ۳۷)

افادات فراہمی

خالد مسعود

تاریخ اقوام سے

ملکوت الہی پر شہادت

اب ہم کتب مقدسہ کی تعلیم کی روشنی میں قوموں کے عروج و زوال پر غور کرتے ہیں اور ان کے حقیقی احوال کو سمجھنے کی کوشش کرتے ہیں۔ اس بارے میں ہمیں عاد و غمود، فرعون، قوم تبع اور بابل و قایل کے قصوں کی طرف متوجہ ہونے کی ضرورت نہیں۔ اس کے لئے ہمیں کافی معلومات انہی واقعات سے حاصل ہو جاتی ہیں جو ہماری جدید تاریخ بیان کرتی ہے اور جس کو محدثین نے کسی دینی مضمون سے نہیں لکھا ہے۔ انہی کے مطالعہ سے تم اس حقیقت تک پہنچ جاؤ گے کہ بدکاریوں کے نتیجے میں ذلت و خفت اٹھانی پڑتی ہے اور جہلیاں اپنے حاطوں کے لئے برکتیں لاتی ہیں۔

یہ حقیقت دو سبب سے لوگوں کی نظروں سے اوجھل رہتی ہے۔ ایک اس وجہ سے کہ لوگوں کے اندر اپنی قوم کے لئے جذباتی محبت ہوتی ہے اور دوسری قوم کو وہ سچ سمجھتے ہیں، خصوصاً اگر وہ ان پر غلبہ پاتے ہوئے ہو۔ مثال کے طور پر ایرانی، ہندوستانی اور یورپین اقوام مسلمانوں کی حکومت کی برتری تسلیم کرنے پر اپنے آپ کو کبھی آمادہ نہیں کر سکتیں۔ اسی طرح ذمہ داران اس بات کا اقرار کرتے ہیں کہ انگریزوں اور فرانسیسیوں کی سلطنت میں واقعی کچھ خوبیاں تھیں اور نہ روسیوں کے دل جاپانیوں کی اخلاقی شرافت کے قائل ہوتے ہیں۔ یہ طرز عمل بالکل اسی طرح کا ہے جس طرح طاقت کو بادشاہی مٹانے پر یہود نے کہا تھا کہ **اِنِّیْ یَکُوْنُ لَہِ الْمَلِکُ حَلِیْنَا وَنَحْنُ اَحَقُّ بِالْمَلِکِ مِنْہُ وَلَہُ یَوْمَئِذٍ سَعۃٌ** **مِنَ الْمَالِ** (اس کی امارت ہمارے اوپر کیسے ہو سکتی ہے جب کہ اس سے زیادہ حقدار ہم اس امارت کے ہیں اور اے تو مال کی وسعت بھی حاصل نہیں)۔

اس پر ان کے نبی نے طاقت کی فضیلت کے پہلو واضح کرتے ہوئے کہا۔

اِنَّ اللّٰہَ اصْطَفٰہُ عَلَیْکُمْ وَزَادَکُمْ بَسْطَہٗ فِی الْعِلْمِ وَالْحِیْمَرِ وَاللّٰہُ یُوْتِیْ مَلٰئِکَہٗ مَن یَّشَآءُ وَاللّٰہُ وَّاسِعٌ عَلِیْمٌ (اللہ نے تمہاری سرداری کے لئے اسی کو چنا اور اس کو علم اور جسم دونوں میں کشادگی عطا کی ہے اللہ جسے چاہے اقتدار بخشے اللہ

بڑی سمائی اور بڑا علم رکھنے والا ہے

گویا یہاں یہ بات کھولی کہ حکمرانی اللہ کی ہے وہ چاہے تو کسی کو عطا کرے اور چاہے تو کسی سے سلب کرے۔ چونکہ وہ با اختیار ہے اس لئے کوئی رکاوٹ اس کے فیصلے میں حائل نہیں ہو سکتی مزید برآں وہ عظیم بھی ہے اس لئے جو فیصلہ فرماتا ہے وہ حق اور عدل کے تقاضوں کے تحت فرماتا ہے۔
مذکورہ حقیقت کے مخفی رہنے کا دوسرا سبب یہ ہے کہ نتائج فوراً نہیں بلکہ تدریج کے ساتھ ظاہر ہوتے ہیں اور عمل اور اس کے نتیجے میں مدت دراز حائل ہوتی ہے۔

اگر مورخین نے تاریخ اس بنیاد پر مرتب کی ہوتی تو یہ خوب تر اور عقل سے قریب تر بھی ہوتی اور خیر پر بھی اجماع کرنے والی ہوتی۔

یہ طے پانے کے بعد کہ دنیا کے معاملات اور قوموں کو پیش آنیوالے واقعات ایک مخفی تصرف اور خدائی حکومت کے تحت ہیں ہمارے عقیدہ ملکوت کا علمی فائدہ

لئے یہ ضروری ہے کہ اس عقیدہ کے اصول و فروع کو معلوم کریں۔ اس سے دو فائدے ہیں۔ ایک یہ کہ ہم وہ کام کر سکتے ہیں جن سے بھلائی حاصل کر سکیں۔ دوسرے یہ کہ ہم سیاسی قواعد کو حکومت الہیہ کے اصول پر منضبط کر سکتے ہیں یعنی ریاست کا انتظام ہم اس طریقہ پر کر سکتے ہیں جس کا تقاضا خدا کے احکام کرتے ہیں اور جس سے ہمارا رب رحمن خوش ہوتا ہے۔ اس کے علاوہ، اگر دیکھا جائے تو عظیم تاریخ میں کوئی فائدہ نہیں بلکہ اس کے برعکس اس میں دو معرقتیں ہیں۔ ایک، اگلی کی عظمت پر غصہ کا جذبہ پیدا ہوتا ہے جو اکثر ہمیں غفلت میں ڈال دیتا ہے اور سعی و جہد پر آمادہ نہیں ہونے دیتا۔ دوسری ان امور کی یاد دہانی جو دوسری قوموں کے معاملہ میں برابر غصہ بھرا کرنے والے ہوتے ہیں مثلاً ہندو اور عیسائی اب بھی مسلمانوں سے بغض رکھتے ہیں۔ اس کی وجہ یہ ہے کہ ان کو اپنا وہ وقت یاد آتا ہے جب مسلمانوں نے ان کو مغلوب کر لیا تھا۔ یہ لوگ اگر تاریخ کو بصیرت کی نگاہ سے دیکھ سکتے تو اس سے فائدہ اٹھانے کیونکہ اللہ تعالیٰ جب بھی ایک قوم کو غالب اور دوسری کو مغلوب کرتا ہے تو یہ ایک حکمت اور مصلحت کے ساتھ ہوتا ہے۔ غلبہ پانے والی قوم میں حکومت کی صلاحیت زیادہ ہوتی ہے جب کہ مغلوب ہونے والی قوم میں یہ مفقود ہوتی ہے۔ پس اگر یہ غلبہ پانے والوں کے اور اپنے احوال کا گہری نظر سے مطالعہ کرتے تو انہیں ان کی کامیابی کے اسباب اور اپنی ناکامی کی وجوہ معلوم ہو جاتیں۔ اس طرح اپنے حالات کی اصلاح سے انہیں فائدہ ہوتا۔ قرآن مجید نے اس حقیقت کو سورہ بقرہ کے اس مقام پر بیان کیا ہے جہاں یہود سے نبوت اور آسمانی بادشاہت کو سلب کرنے اور ان کے اجماعی بھائیوں کو عطا کرنے کا بیان ہوا ہے۔

حکومتِ الہیہ کے اصول

اب ہم حکومتِ الہیہ کے وہ اصول بیان کرتے ہیں جن کی خبر ہمیں قرآن مجید میں دی گئی ہے اور جن کی کارفرمائی کا شاہد ہم دنیا کی تاریخ میں کرتے ہیں۔

ادب پر بیات واضح ہو چکی ہے کہ اللہ تعالیٰ نے جہانوں کی تخلیق کا سب سے بڑا مقصود نفسِ کاملہ ہے | تخلیق اس مقصد سے کی ہے کہ انسانوں پر رحمت کرے

اور رحمت کا مفہوم اس کے سوا کچھ نہیں کہ ان کو رفعت دے کہ کمال تک پہنچا دیا جائے۔ کمال کی حقیقت اللہ تعالیٰ کی قربت ہے۔ قربت مکان نہیں کیونکہ وہ تو انسان کو حاصل ہی ہے جیسا کہ فرمایا۔

تَحْنُ أَقْرَبُ إِلَيْهِ مِنْ حَبْلِ
"ہم اس سے شہرگ سے بھی زیادہ
الموسیٰ بیاد
قرب ہیں۔"

بلکہ قربت حال اور قربت صفات مراد ہے۔ خدا نے اس دنیا کو اپنے تک پہنچنے کا ایک زمین بنا دیا ہے اور مخلوق کی صفات کے مختلف مدارج میں جن میں سب سے زیادہ اونچا درجہ حکمت و رافت کا ہے۔ پس جو شخص خدا کی معرفت رکھتا ہو اور اس میں رافت کا جذبہ بھی ہو وہ ایک بے خیر ظالم شخص کی نسبت خدا سے زیادہ قریب ہوتا ہے۔ اب چونکہ کائنات کے پوسے کا رخنے کا مقصود انسان ہے اس لئے خدا کی سب سے بڑی نعمت اور ربّ دوود کی رافت پانے کا سب سے زیادہ مستحق وہی ہے۔ وہ مادہ پرست جو زمین و آسمان کے عجائب نظام شمسی کی وسعت اور فضا کے بسیدگی کی پہنائیوں کا مطالعہ کرتے رہتے ہیں اس حقیقت کو ماننے میں بہت ہی متامل ہوتے ہیں۔ ان کی سمجھ میں یہ بات نہیں آتی کہ چھوٹا سا انسان اس تنگاپو کی غایت اور اتنی بڑی کائنات کا منتہی کیسے ہو سکتا ہے۔ اسی لئے انہوں نے تخلیق کے اند کسی بڑے مقصد یا ارادے یا کسی پر حکمت مشیت کے کار و شرا ہونے کا انکار کر دیا اور سرے سے ایک زندہ خدا ہی کے منکر ہو گئے۔ کاش، انہوں نے خود اپنے نفس پر غور کیا ہوتا اور اس دنیا میں جسے وہ اپنے خیال میں علم کی روشنی اور ارادے کی قوت سے خالی سمجھتے ہیں، وہ ایک علم رکھنے والے اور بارادہ نفس کی قدر و منزلت سے واقف ہو سکتے اور یہ نفس ہی تو ہے جو یہاں کے گھٹا ٹوپ اندھیرے میں اجمالا پیدا کرنے والا واحد تائیدہ تارہ ہے اور یہ عقل ہی تو ہے جو اس غمگین محل کاروشن چراغ ہے۔ یہ لوگ نفس کے شرف کا انکار کر کے پروردگار عالم کے انکار پر توتیار ہو گئے مگر اسی کے ساتھ اپنے دعوے کے بالکل برعکس انہوں نے

تاوانستہ ایک ایسی بات کا اقرار بھی کر لیا جس کا پہلے انکار کر چکے تھے۔ یعنی انہوں نے انسان کو آسمان اور زمین ہر چیز کے اوپر لے جا بیٹھایا اور وہاں سے وہ تمام مخلوقات پر لاف زنی کرنے لگا۔ جب اللہ تعالیٰ نے انسانوں پر رحمت کرنے کے لئے ان کو کمال تک پہنچانے کا فیصلہ فرمایا تو تمدن کے ذریعے سے تربیت نفوس

ان کی تربیت کے لئے اسباب بھی پیدا کئے۔ چنانچہ تمدن بھی نفس انسانی کو کمال تک پہنچانے کا ایک زینہ ہے اور اسی کی حقیقت وہ خلافت ہے جو اللہ تعالیٰ نے ایک امت کے بعد دوسری امت کے سپرد فرمائی۔ چونکہ ہر امت کو اختیار کی آزادی بھی دی گئی تھی اس لئے ان کی آزمائش بھی خدائے کی۔ اس امر کا بیان قرآن مجید کی متعدد آیات میں ہوا ہے۔ سورہ ہود میں فرمایا:

فَإِن تَوَلَّوْا فَعَدَاۗءُ الْبَلْغَتِكُمْ مَّا أُرْسِلْتُمْ بِهِ إِلَيْكُمْ وَلَسِيَتُخْلِفَنَّ دَرَجَتِي فَوْمًا غَيْرَكُمْ (ہود - ۵۷)

پس اگر تم روگردانی کرو گے تو میں تو وہ پیغام تمہیں پہنچا چکا جس کے ساتھ تمہاری طرف بھیجا گیا تھا اور میرا رب تمہارا جانشین کسی دوسری قوم کو بنا دے گا۔

سورہ ابراہیم میں ہے۔

لَمْ تَرَ أَنَّ اللَّهَ خَلَقَ السَّمَاوَاتِ وَالْأَرْضَ حَقًّا بِالْحَقِّ إِنْ يَشَاءُ يُدْبِرُ هُبُكُمُ وَيَأْتِ بِمَخْلُوقٍ جَدِيدٍ (ابراہیم - ۱۹)

تم نے دیکھا نہیں کہ اللہ نے آسمانوں اور زمین کو مقصد کے ساتھ پیدا کیا ہے۔ اگر وہ چاہے تو تمہیں چلتا کرے اور ایک نئی مخلوق لے آئے۔

اسی طرح سورہ محمد میں ہے۔

وَإِنْ تَشَاءُ لَوَاسْتَخْلِفَ فِي قَوْمًا غَيْرِكُمْ (۳۸)

اور اگر تم روگردانی کرو گے تو وہ تمہاری جگہ ایک اور قوم لائے گا۔

خلافت کے فرائض ادا کرنے کے لئے امت کا انتخاب

اللہ تعالیٰ نے آدمؑ اور ان کی ذریت کو دوسری مخلوق پر فضیلت دے کر خلافت کے لئے منتخب کیا اور ان کے لئے ایک مقدس سرزمین مخصوص کی جس میں سے پرانے صحیفوں کی شہادت کے مطابق محدود اور ظالموں کو نکال دیا اور اس امر کو جزا اور بدل کی نشانی قرار دیا۔ چنانچہ ایک سرزمین اور ایک قوم کو اپنی ملکوت اور اپنی دینوت کے نفاذ کے لئے مخصوص کیا تاکہ یہ باقی عالم

کی دیونیت کے لئے ایک دلیل بن جائیں۔

جہاں تک خلافت کے منصب کا تعلق ہے چونکہ اس کی بنیاد انسان کے اختیار پر ہے اس لئے یہ حریت اور آزادی کا شیرازہ ہے۔ پوری قوم ایک شخص کو اس لئے سربراہ بتاتی ہے کہ وہ اپنی کا ایک فرد ہوتا ہے، ان کی مصلحتوں سے سب سے زیادہ واقف ہوتا ہے اور سب سے زیادہ مہربان ہوتا ہے۔ وہ لوگوں سے جو مال حاصل کرتا ہے، اس میں ایسا ہوتا ہے اور اس کو قوم ہی طرف لوٹا دیتا ہے اس کی اپنی ذات بھی قوم میں سے ہی ہوتی ہے۔ نبی صلی اللہ علیہ وسلم کا ارشاد ہے کہ نے کے مال کا پانچواں حصہ خلیفہ کو ملیگا اور وہ اسے لوگوں ہی کو لوٹائے گا۔ یہ میں خلیفہ کی بنیادی ذمہ داریاں لیکن دوسری طرف اس کا حق یہ ہوتا ہے کہ اس کی اطاعت کی جائے۔ کیونکہ حکم و فیصلہ کا اختیار لوگ خود ہی اس کو عطا کرتے ہیں۔ لہذا اس کی نافرمانی نہیں کی جا سکتی اور نہ ہی اس کے افعال پر الزام دھرا جا سکتا ہے۔ اگر لوگ انتخاب کے وقت نیک نیتی کے ساتھ بہترین آدمی کو چننا چاہیں تو ان کا سب سے اچھا آدمی ہی سامنے آئیگا۔

جس طرح حکمران وہ مقرر ہوتا ہے جو لوگوں میں سب سے اچھا، تدابیر کو سب سے زیادہ جاننے والا، خدا سے سب سے زیادہ ڈسنے والا اور مردم میں سب سے مضبوط ہو اسی طرح یہی صفات ان لوگوں کے لئے بھی ضروری ہیں جو مشورہ دینے میں اس کی اعانت کرتے اور احکام کے نفاذ میں اس کی مدد کرتے ہیں۔ یہی لوگ ہیں جو ارباب بست و کشاد ہوتے ہیں اور انہی کے پاس رازوں اور ریلوں کی باتیں ہوتی ہیں۔ انہی لوگوں کو اولوالامر کا نام دیا گیا ہے۔ حکمران ان اولوالامر کے تعاون سے تمام امور کو عدل و قسط کے اصولوں کے مطابق طے کرنا ہے اور اسی کو ان کے مرکز اور نظام کی حیثیت حاصل ہوتی ہے۔ جمہور عوام اولوالامر کی اطاعت پر مامور ہوتے ہیں کیونکہ وہ ان کے مصالح کو ان سے زیادہ سمجھتے ہیں۔ پس عوام کی اطاعت، آزادی اور اختیار کے ساتھ ہوتی ہے۔ کوئی شخص اولوالامر اسی وقت بناتا ہے جب اس سے صالح اعمال کے ظاہر ہونے کے نتیجے میں لوگ بخوشی اس کے اگے جھک جاتے ہیں و محبت کی وجہ سے اس کا احترام کرتے ہیں اور اپنے مصالح میں اس کی رائے پر اعتماد کرنے لگتے ہیں۔ پھر وہ سب سے بڑے کام۔ یعنی خلیفہ کے انتخاب۔ میں اسی کو اپنا وکیل بنا دیتے ہیں کیونکہ یہ کام بڑا ہی پر خطر بھی ہوتا ہے اور درجہ مشکل بھی۔ مذکورہ تمام اصول قرآن میں بیان ہوئے ہیں اور ہمارے اسلاف نے انہی پر عمل کر کے ہمارے لئے سنت چھوڑی ہے۔

پھر جب عوام میں فساد پیدا ہو جائے تو وہ ان لوگوں کے پیچھے لگ جاتے ہیں جو ان کی خواہشات کی موافقت کرنے والے ہوتے ہیں چنانچہ وہ

خلافت سلب کیسے ہوتی ہے

ظالموں کی مدد کر کے ان کو اولوالامر بنا دیتے ہیں۔ اس کے نتیجے میں لوگ پہلے کے مقابل میں اور بڑے مفلسے میں پڑ جاتے ہیں۔ یعنی یہ اولوالامر چونکہ برائی کے کوشیل ہوتے ہیں اس لئے کم ہی ایسا ہوتا ہے کہ یہ کسی مضبوط اور مدلل پستہ امیر پر متفق ہو سکے۔ جب باہم اختلاف پیدا ہو جاتا ہے تو فتنہ سر مچا لیتا ہے اور صلاح و درستی کی کیفیت زائل ہونے لگتی ہے۔ اسی لئے یہ اختلاف سب سے بڑی بیماری اور ملت کا سب سے بڑا دشمن ہے۔ اس کے نتیجے میں عوام کے فساد کا دبا لہن پر پڑتا ہے جیسا کہ نبی صلی اللہ علیہ وسلم نے فرمایا۔ انما اعمال لکم عمال لکم (تمہارے حکمران تمہارے اعمال ہی کا پرتو ہوتے ہیں) لہذا لوگ حریت کو گنوا بیٹھتے ہیں اور وہ نعمتِ خلافت سلب ہو جاتی ہے جو قسط اور حریت کی بنیاد پر قائم ہوتی ہے اور جس کی بدولت ان کو خدا کی ملکوت حاصل ہوتی ہے۔ اس کی جگہ انہیں غالبانے والے کی اطاعت کی ذلت برداشت کرنی پڑتی ہے۔ اس طرح غلبہ پانے والے جبار پہلا کام جو کرتے ہیں وہ یہ ہوتا ہے کہ امت اور اس کے اولوالامر سے امیر کے انتخاب کا حق سلب کر لیتے ہیں۔ اس طرح خلافت باطل ہو جاتی ہے اور اس کی جگہ ملوکیت اُجاباتی ہے۔ ملوکیت اگرچہ خلافت کی نسبت ایک حقیر طرز حکومت ہے تاہم یہ لاقانونیت سے بدرجہا بہتر ہے۔ یہ نظام ایک بیصلاح امت کی مصلحت کے نقطہ نظر سے بھی بہت اچھا ہے کیونکہ اولوالامر کے نہ ہونے کی شکل میں لوگ کسی کے پیچھے نہیں چلتے اور ہر شخص صرف اپنی ذاتی رائے ہی کو پسند کرتا ہے یہ اللہ تعالیٰ کی رحمت ہوتی ہے کہ ان لوگوں پر ایک بادشاہ مقرر کرے جو اگرچہ جبار ہو مگر لوگوں کو فساد فی الارض سے روکے سکے۔ یہی وجہ ہے کہ ان کے سمجھدار لوگ اس نظام حکومت سے بھی خوش ہوتے ہیں اور اس کے مطیع رہتے ہیں۔ اسی بات کا حکم میں اللہ اور اس کے رسول نے بھی دیا ہے۔

... ایک غیر صالح امت کے اندر صالح افراد کا وجود بھی کچھ عجیب نہیں۔ یہ لوگ جہاں تک ممکن ہو حالات سرھارنے کی کوشش میں لگے رہتے ہیں مابیک غیر صالح امت کے اندر کبھی کبھی کوئی بادشاہ ایسا بھی اُجاباتا ہے جو صالح اور متقی ہوتا ہے لیکن اس کے سامنے سامعہ اپنی ہی رائے کو نافذ کرنے والا ہوتا ہے، کیونکہ امت اپنی حریت کو پہلے ہی کھو چکی ہوتی ہے۔ اس طرح کے بادشاہوں کی مثالیں ہمیں حضرت سلیمانؑ اور ذوالقرنین کی شخصیات میں ملتی ہیں جن کا تذکرہ قرآن نے بھی کیا ہے۔

اب تک جو کچھ بیان کیا گیا ہے اس سے یہ بات واضح ہو گئی ہے کہ برائی کا منبع جمہور کے اخلاق کا فساد ہے۔ یہ فساد جب زیادہ ہو جاتا ہے تو پوری قوم کو اپنی پلیٹ میں لے لیتا ہے۔ اس وجہ سے عوام کی اصلاح کرنا واجب ہے اور یہ ضروری ہے کہ بڑی محنت کے بعد ہی عمومی کاموں سے عزلت گزینی اختیار

کی جائے اور وہ بھی صرف کچھ مدت کے لئے ہو جس کے بعد کوئی دوسرا طریقہ اپنایا جائے۔

خلیفہ کے لئے یہ ضروری نہیں کہ معاملات کی تفصیل میں تمام لوگوں سے زیادہ واقفیت رکھتا ہو بلکہ اسے سب سے زیادہ راست رو اور حق کو

خلیفہ کے اوصاف

پہچاننے والا ہونا چاہیئے اس کی حیثیت مجرد عقل کی ہوتی ہے جسے کلیات تو سب معلوم ہوتے ہیں مگر جزئیات کو صرف جو اس ہی کے ذریعے جان سکتی ہے حالانکہ جو اس کو معاملات کے کلیات کی کوئی واقفیت نہیں ہوتی۔ اسی لئے عقل ہی حاکم اور عالم قرار پاتی ہے۔ خلیفہ کے لئے یہ بھی لازم ہے کہ وہ سب سے زیادہ پرہیزگار ہو، جیسا کہ قرآن مجید میں ہے:-

إِنَّا أَكْرَمُكُمْ وَعِنْدَ اللَّهِ أَثَقَالُكُمْ بے شک تم میں سے سب سے زیادہ عزت

والا اللہ کے نزدیک وہ ہے جو سب سے زیادہ

پرہیزگار ہے۔

اور یہی وجہ ہے کہ وہ حقیقتوں کو سب سے زیادہ جاننے والا بھی ہوتا ہے۔ کیونکہ قرآن میں ارشاد ہے:-

إِنَّمَا يَخْشَى اللَّهَ مِنْ عِبَادِهِ الْعُلَمَاءُ اللہ کے بندوں میں سے اس سے ڈرنے والے تو علمای ہیں باقی امت کے مقابلے میں اسے اپنے اندر کوئی فضیلت نظر نہیں آتی بلکہ وہ اپنے آپ کو ان سے حقیر سمجھتا ہے لیکن دوسری طرف مردم کے اعتبار سے وہ سب سے قوی ہوتا ہے کیونکہ اس کا بھروسہ خدا پر ہوتا ہے۔ وہ حق کی تلاش کرنے اور اس کی حمایت کرنے میں کبھی تذبذب نہیں دکھاتا۔ وہ اپنی انکساری اور خدا خونی کی وجہ سے حکومت کی طلب دل میں نہیں رکھتا، لیکن یہ کام اسی کے سپرد کر دیا جاتا ہے تو اپنی پوری کوشش عدل و انصاف کو رائج کرنے میں..... صرف کر دیتا ہے۔ وہ معاملات میں لوگوں سے مشورہ کرتا ہے ہائیک تو اس لئے کہ صاحب عقل لوگوں کی رایوں سے قائدہ اٹھائے، دوسرا اس لئے کہ اسے لوگوں سے یہ حسن ظن ہوتا ہے کہ ہر صاحب علم سے بڑھ کر بھی کوئی نہ کوئی جاننے والا موجود ہے۔ مشورہ کے بعد جب حق اس پر واضح ہو جاتا ہے تو پھر کوئی چیز اسے اس حق سے پھیر نہیں سکتی۔ جہاں تک رؤسا کے مابین اختلاف کا تعلق ہے یہ ان کے اندر تقویٰ کے فقدان سے پیدا ہوتا ہے۔ ان میں سے ہر ایک کو اپنی اپنی رائے سب سے زیادہ دلچسپ معلوم ہوتی ہے اور ہر ایک یہ گمان کرتا ہے کہ وہی سب سے افضل ہے۔ چنانچہ وہ سب طلب ریاست کی جدوجہد میں لگ جاتے ہیں۔

چونکہ نظام خلافت کے پیش نظر لوگوں کو متحد کر کے ایک وحدت بنا دینا ہوتا ہے تاکہ ان سب کے دل ایک ہو جائیں، ان کی تمام قوتیں

خلافت کی بنیاد و عہد پر

(باقی بر صفحہ ۱۸)۔

ہنگامہ عید

ایک ملحد فکریہ

علامہ اقبال مرحوم تو یہ حسرت ہی لئے اپنے رب کے پاس پہنچ گئے کہ ان کی عید — ”عید محکوماں عجم“ مومنین کے بجائے ”عید آزاداں شکر و ملک و دین“ ہوتی، لیکن پوری پاکستانی قوم اس اعتبار سے کچھ زیادہ ہی بد نصیب واقع ہوئی ہے کہ آزادی کے بعد بجائے اس کے کہ اس کی عید ”شکر و ملک و دین“ کا منظر بنتی الٰہی و انتشار ملک و دین کی علامت بن کر رہ گئی اور اس سال یہ معاملہ اپنی انتہا کو پہنچ گیا جبکہ حکومت ملک، ایک طرف اور راجاں دین، دوسری طرف ایسے مورچہ بند ہوئے کہ انتشار و افتراق کی حد ہو گئی — جسے اگر لوگ یہ کہتے سنے گئے کہ — ”اس سال عید ہوئی ہی نہیں!“

’دین‘ کے کچھ ’ناواں دوست‘، اس صورت حال پر بغلیں بجاتے ہیں کہ اس سال حکومت کو مکمل مات ہو گئی اور پورے ملک میں ان تمام لوگوں نے جنہیں دین سے ڈرا سا بھی لگاؤ اور تعلق ہے علماء کے فتوے پر عمل کیا، اور اس طرح یہ بات بالکل واضح ہو گئی کہ اس ملک کے عوام دین کے معاملے میں حکومت کے بجائے کلیتہً علماء پر اعتماد کرتے ہیں — ہماری رائے میں انکی اس منہ سے سوائے اس کے اور کچھ ظاہر نہیں ہوتا کہ غالباً یہ حضرات بہت ہی شدید احساس شکست کا شکار ہیں۔ ورنہ وہ آفتاب کے وجود کے لئے خود آفتاب ہی کو ذیل بناتے اور ان چھوٹی چھوٹی باتوں سے اثر نہ لیتے — یہ بات کہ پاکستانی کے مسلمان دین کے معاملے میں اصل اعتماد علماء ہی پر کرتے ہیں اور دوسرے کسی بھی ادارے کو ان کے مقابلے میں قابل استناد نہیں جانتے، ایک پہاڑ جیسی حقیقت ہے اور اس کے ثبوت کے لئے اس قسم کے ادنیٰ مظاہروں سے استناد کی قطعاً کوئی محتاجت نہیں ہے!

البتہ ایک دوسرا پہلو جو ہماری رائے میں ان حضرات کی نگاہوں سے اوجھل ہو رہا ہے اور جس کی طرف تو توجہ مبذول کرنا ہم اپنا فرض سمجھتے ہیں یہ ہے کہ اس قسم کے مظاہرے ان جدید تعلیم یافتہ لوگوں کو دین سے بیزار اور متنفر کرنے کا سبب بن رہے ہیں جن کی تعلیم و تربیت مغربی طرز پر ہوئی ہے۔ یہ لوگ اگرچہ تعداد کے اعتبار سے یقیناً ایک حقیر اقلیت کی حیثیت رکھتے ہیں لیکن ان ہی کے ہاتھ میں اس ملک کی زمام کار اور تمام معاملات کی باگ ڈور ہے اور وہی اس کے تمام انتظام و انصرام کے ذمہ دار اور اس کی پوری اجتماعی زندگی کے حوالہ دار ہیں۔ ان کی ایک بہت بڑی اکثریت دین سے ناواقف ضرور ہے لیکن یہ خیال کرنا کہ یہ

دین کے دشمن ہیں ان کے ساتھ شدید ناانصافی ہی نہیں بلکہ خود دین اور اس ملک میں اس کے مستقبل کے اعتبار سے پرلے درجے کی کوتاہ بینی اور ناواقفیت اندیشی ہے! — دین سے ان کا بچہ براہ راست نتیجہ ہے اس مخصوص ماحول کا جس میں وہ پلے بڑھے ہیں اور اس نظام تسلیم کا جس کے تحت انہوں نے علوم و فنون کی تحصیل کی ہے۔ اور ہر اس شخص یا جماعت کے لئے جسے اس ملک میں اسلام کے مستقبل کے ساتھ کچھ بھی مخلصانہ دلچسپی ہو، یہ لازمی ہے کہ وہ ہر ممکن ذریعے سے اس بچہ کو کم سے کم تر کرنے کی کوشش کرے اور خصوصاً ایسی ہر صورت سے سمی الامکان اجتناب و استرازا کرے جس سے اس کے بڑھنے کا اندیشہ ہو!

ہمارے نزدیک یہ صورت حال کسی طرح خوش آئند قرار نہیں دی جا سکتی کہ اس معاملے میں حکومت ملک اور رجال دین نے دو مخالف کمیوں کی صورت اختیار کر لی تھی۔ ایک طرف حکومت کے ذمہ دار افسروں، برسر اقتدار جماعت کے زعماء اور پریس ٹرسٹ کے اخبارات نے اس مسئلے پر بیان بازی اور مضمون نگاری کو ایک مستقل مشغلہ بنالیا۔ اور دوسرا الزام علماء کو دیتے رہے — اور دوسری طرف علماء دین اور مذہبی سیاست کے علمبردار اپنے موقف کو درست ثابت کرنے میں ایڑی پوٹی کا زور صرف کرتے رہے اور جو کچھ ہوا اس کی پوری ذمہ داری انہوں نے حکومت پر ڈال دی۔

ہمارے نزدیک یہ سوال کہ جو کچھ ہوا، اس کی اصل ذمہ داری کس پر ہے۔ اول تو بے ہی نہایت غیر اہم اس سے کہیں زیادہ غور و فکر کا مستحق مسئلہ ہے کہ آئندہ اس مسئلے کا حل کیا ہو اور ایسی صورت حال کا اندازہ کیسے کیا جائے۔ دوسرے اس کا صحیح تعین کہ اس کے پیچھے کون کون سے عوامل اور محرکات کام کر رہے تھے ہے بھی بہت مشکل۔ اور خصوصاً یہ تو اندھے تعصب اور گروہی تعصبات کے غلو کے بغیر ناممکن ہے کہ اس معاملے کی پوری ذمہ داری کسی ایک فریق پر ڈال دی جائے۔

بادی النظر میں تو کچھ سمجھ میں آتا ہے وہ یہ ہے کہ اس میں اولاً حکومت کی اس کوتاہی کو دخل ہے کہ اس نے نہ علاقائی بنیاد پر روش مت بلال — کا کوئی ایسا بندہ نسبت کیا کہ دشہارت شرعی کے قیام کا اطمینان ہو سکتا — اور نہ ہی مرکزی روش مت بلال کمیٹی میں عوام کے معتمد علیہ علماء کو مناسب نمائندگی دی، پھر ایک مزید غلطی یہ ہوئی کہ ریڈیو پر روش مت بلال کا پہلا اعلان بالکل محض اور غیر تسلی بخش تھا، اور جب تک دوسرا اعلان ہوا، اول تو اس وقت تک بے چینی اور بے اطمینانی کی لہر پورے ملک میں دوڑ چکی تھی اور دوسرے بھی قدرے مفضل ہونے کے باوجود پوری طرح اطمینان بخش نہ تھا — دوسری طرف واقعہ یہ ہے کہ علماء کے طرز عمل سے ایسا معلوم ہونا ہے کہ جیسے وہ پہلے سے سخت غیر مطمئن تھے اور عوام اطمینان کے اظہار

کے لئے انہیں کچھ وجوہ کی ضرورت تھی جو بروقت پوری ہو گئی — ہماری رائے میں نہ حکومت کے ذمہ دار لوگوں کی نیت میں غفل اور فتور قرار دینے کے لئے کوئی وجہ جواز موجود ہے اور نہ ہی ملک کے پورے طول و عرض میں ہر طبقہ فکر کے علماء کے فری (SPONTANEOUS) اور یکساں رد عمل اور متفقہ فیصلے کے پیش نظر یہ کہنے کے لئے کوئی بنیاد موجود ہے کہ اس کی پشت پر کوئی سازش کام کر رہی تھی — حکومت کے ذمہ دار لوگوں کے بارے میں زیادہ سے زیادہ جو کچھ کہا جاسکتا ہے وہ یہ ہے کہ انہوں نے سہل انگاری اور بے پروائی سے کام لیا — اور علماء کے بارے میں زیادہ سے زیادہ جو کچھ کہا جاسکتا ہے وہ یہ ہے کہ ان کے عمومی عدم اطمینان کو ظہور و خروج کا ایک موقع مل گیا — اس سے زیادہ کچھ کہنا ہماری رائے میں حدود تجاوز ہے — اور جو کوئی بھی ایسا کرے قطع نظر اس سے کہ وہ ارباب اقتدار کا ترجمان ہو یا طبقہ علماء کا نمائندہ — وہ خواہ مخواہ حکومت اور علماء کے مابین خلیج کو وسیع و عمیق کرنے کے درپے ہے — اور اسے کسی بھی طرح ملک و ملت کی خیر خواہی قرار دیا جاسکتا ہے نہ دین کی!

اس سلسلے میں ہم حکومت پاکستان اور علماء کے کلام دونوں کی خدمت کچھ گزارشات پیش کرنے کی اجازت چاہتے ہیں۔

صدر ایوب اور حکومت پاکستان کے ذمہ دار افسروں سے ہماری گزارش یہ ہے کہ آپ حضرات ان معاملات میں ملک کی عظیم اکثریت کے احساسات و جذبات کا مناسب مددگار بن جائیں اور ان مسائل کو کم از کم انہی اہمیت ضرور دیں جس کی وہ واقعہً مستحق ہیں — اگر کسی وجہ سے آپ کے نزدیک یہ مسائل غیر اہم ہوں یا زندگی کے سطح تر حقائق اور ملک و ملت کے اہم تر مسائل کے مقابلے میں آپ کو غیر اہم نظر آئیں تب بھی یہ حقیقت تو مسلمہ ہے کہ ملک کے عوام کے نزدیک یہ ان کے دین کا معاملہ ہے اور اس اعتبار سے انتہائی اہم ہے — لہذا اس مسئلے میں آپ کو چاہیے کہ ضلعی سطح پر بھی رویت ہلال کا ایسا بندوبست کریں کہ وہ شہادت شرعی کے قیام کا اطمینان ہو سکے — اور مرکزی رویت ہلال کمیٹی میں بھی ملک کے مختلف دینی فرقوں کے معتدلیہ علماء کو مناسب نمائندگی دیں — اس کے بعد نہ صرف یہ کہ آپ کو اس کا حق حاصل ہوگا بلکہ ہماری دانست میں یہ ضروری بھی ہوگا کہ آپ اپنے فیصلے کو جبراً نافذ کریں اور اس کی خلاف ورزی کو قابل تعزیر جرم قرار دیں، لیکن اگر کسی وجہ سے آپ اس کٹھن میں نہیں پڑنا چاہتے تو پھر بہتر یہ ہے کہ آپ اس معاملے کو ملت عوام اور ان کے علماء کے حوالے کر دیں۔ عید کی تعطیلات دو ہی نہیں تین بھی کی جاسکتی ہیں، پھر لوگ جانیں اور ان کے معتدلیہ علماء — چاہے وہ ایک عید کریں، چاہے دو یا تین، حکومت پر اس کی کوئی ذمہ داری نہ ہوگی،

یا چناں کن یا چنیں!

علمائے کرام کی خدمت میں ہماری گزارش یہ ہے کہ اگرچہ ہمیں اس کا کوئی حق نہیں پہنچتا کہ ہم آپ پر مباحثہ کریں اور پھر پلاس انب بھی مانع ہے، تاہم دین اور اس ملک میں اس کے مستقبل سے دلچسپی کی بنا پر ہم آپ سے یہ سوال کرنے پر مجبور ہیں کہ

کیا آپ کے لئے یہ بالکل ناممکن تھا کہ آپ اس معاملے کو خالص قانونی نقطہ نظر سے دیکھتے — کہ ایک مسلمان ملک میں جس کے حکمران بھی مسلمان ہیں (چاہے کسی کے نزدیک وہ کتنے ہی فاسق و فاجر ہوں!) حکومت کے مقرر کردہ ذمہ دار ادارے کے جانب سے اس اعلان پر کہ عید کا چاند ہو گیا ہے — خطا و صواب کی ساری ذمہ داری اور عذاب و ثواب کا پورا بوجھ ان پر چھوڑتے ہوئے عید منائی جاتی — اور بعد میں اگر شوق کے ساتھ یہ معلوم ہوتا کہ ایک روزہ رہ گیا ہے تو اس کی تقاضا حل سے وی جاتی؟ —

کیا واقعتاً اس معاملے میں نبی اکرم صلی اللہ علیہ وسلم کے ان ارشادات سے کوئی رہنمائی نہیں ملتی جو حضرت ابو ذر رضی اللہ تعالیٰ عنہ سے مروی ہیں — جن میں سے ایک میں حضرت ابو ذر رضی فرماتے ہیں کہ

”رَأَى خَلِيلِي اَصْحَابِي اِنْ اَسْمَعَ وَاُطِيعَ وَاِنْ كَانَ عَبْدًا مَجْدَعًا اَلْاَطْرَافِ دَانَ اَصَلِّي الصَّلَاةَ لَوْ نَبِهَا فَاِنْ اِدْرَاكَتَ الْقَوْمَ وَقَدْ مَكُوْا كُنْتَ قَدْ اَحْسَرْتِ صَلَاتَكَ دَلَا كَانَتْ لَكَ فَاذَكَ“ (صحیح مسلم)

حضرت ابو ذر فرماتے ہیں ”میرے دوست (نبی صلی اللہ علیہ وسلم) نے مجھے وصیت فرمائی کہ میں صاحب امر کی بات مانوں اور اس کی اطاعت کروں اگرچہ وہ ایک اعضاء پریدہ غلام ہو۔ اور نماز کو اس کے وقت پرادا کروں، پھر اگر تو لوگوں کے نماز پڑھ چکے کے بعد بیٹھے تو تو پہلے ہی اپنی نماز محفوظ کر چکا ہوگا۔ درہ (ان کے ساتھ) تیری نماز نفل ہو جائے گی“

بڑا مانیے! — ہم سب اپنے اپنے گریبانوں میں منہ ڈال کر دیکھیں کہ ہم لوگ خود اپنے نبی و ذاتی مسائل اور اپنے اپنے حلقے کے لوگوں کے معاملات میں آسانی اور تسریر پیدا کرنے کے لئے شریعت اسلامی کی کن کن گنجائشوں سے فائدہ اٹھاتے ہیں۔ اور قانون کی کن آخری حدود تک توسیع کی سعی کرتے ہیں! — تو کیا ضروری تھا کہ اس معاملے میں دفتویٰ کی بجائے فتویٰ ہی کو عمل کی بنیاد بنایا جاتا؟ — کیا تہی یکجہتی اور قومی اتحاد کی وقعت آپ حضرات کی نگاہوں میں افرادی کنجی مصلحتوں اور ضرورتوں سے بھی کم ہے۔؟ رویت ہلال کے سرکاری اعلانات میں جتنے سقم تھے وہ سب پہلے ہی سے معلوم تھے — تو یا تو آپ کو چاہیے تھا کہ پہلے ہی سے عوام کو خبردار کر دیتے۔ اور خود اپنے طور پر رویت ہلال کی شہادتوں کے بہم پہنچانے، فیصلے پر بروقت پہنچنے، ماوراء مناسب وقت تک اس کے اشتہار و اعلان کا بندوبست کرتے۔ یا اگر ان تمام استقام کے

باوجود آپ کے نزدیک رویت ہلال کا سرکاری انتظام — کماہت کے آخری درجے ہی میں سہی — قابل قبول تھا — تو پھر سوال یہ پیدا ہوتا ہے کہ حکومت کے اعلان کے بعد آپ نے خواہ مخواہ کے تحتس اور چھان بین کی تکلیف کیوں گوارا کی — درآن حالیکہ نہ یہ کام آپ کے ذمے تھا اور نہ آپ اس کیلئے تیار تھے؟

ہیں تسلیم ہے کہ آپ دین کے معاملے میں حکومت کے طرز عمل کی وجہ سے بالعموم اور بجا طور پر غیر مطمئن ہیں لیکن خدا را اس امر کی اہمیت کا احساس فرمائیے کہ ہم اپنے آپ پر پورا کنٹرول رکھیں اور خبردار رہیں مبادا ہماری یہ بے اطمینانی بے قابو ہو کر ایسی صورتیں پیدا کر دے —

جو نہ دین کے لئے مفید ہوں نہ ملک و ملت کے لئے —؛ سیاسی جماعتوں کے لئے تو عوام کی بے چینی اور بے اطمینانی چلے ہے وہ کسی سبب سے ہو بجانے خود ایک رحمت ہوتی ہے اور وہ ہمیشہ اس تاک میں رہتی ہیں کہ ایسے مواقع پیدا ہوں جن پر عوام کو برسر اقتدار لوگوں کیجیے

خلاف مشتعل کیا جاسکے — لیکن خدا ہمیں اس سے بچائے کہ ہم دین اور دینی مسائل کو بھی گروہی سیاست میں استعمال کرنا شروع کر دیں — اس کے برعکس ہیں چاہئے کہ اپنی تمام ذہنیات اس مخلصانہ کوشش پر مرکوز کر دیں کہ مسائل حل ہوں — اور باہمی اطمینان کی فضا بتدریج رہے؛

اس سلسلے میں ہم علمائے کرام کی خدمت میں یہ گزارش بھی کرنا چاہتے ہیں کہ وہ سرچوڑ کر بیٹھیں اور مندرجہ ذیل دو امور پر کسی منتفق علیہ نتیجے تک پہنچنے کی کوشش کریں؛

ایک یہ کہ کیا دین میں اس کی گنجائش موجود ہے کہ بجائے رویت بصری کے قمری تقویم ہی کی بنیاد پر عید منائی جائے؟ — اس سلسلے میں جو ایک بات عوام میں مشہور ہو گئی ہے کہ اکثر شریعت اور بعض دوسرے مسلمان ممالک میں اسی پر تعال ہے تو تحقیق کرنی چاہئے کہ کیا واقعی ایسا ہے؟ — اور اگر ایسا ہے تو معلوم کرنا چاہئے کہ وہاں کے علماء کے پاس اس کے حق میں کیا دلائل ہیں —

دوسرے یہ کہ اگر رویت بصری ہی لازمی ہے تو کیا ملک میں کسی ایک مقام پر رویت ہلال کی شرعی شہادت کی بنا پر فاصلوں اور طول بلد اور عرض بلد کا لحاظ رکھنے بغیر پورے ملک میں عید منائی جاسکتی ہے؟ — اور اگر اس کا جواب نفی میں ہو تو طے کرنا چاہئے کہ ایک مقام کی رویت کتنے فاصلے تک حجت ہوگی۔ (اس سلسلے میں پاکستان کے شرعی و فرائضی تنظیموں کا باندہ خصوصاً لائق توجہ ہے)۔

علماء کرام کا کسی ہنظامی وقت پر ایک منفی مسئلے پر متفق ہو جانا خواہ کتنا ہی خوش آئند نظر آئے، دین کا بھلا کر کسی چیز میں ہے تو وہ صرف یہ ہے کہ کسی مسئلے کے مثبت حل پر ان کا اجماع ہو اور اگر خدا خواست ایسا نہ ہو سکے تو ہم کس منہ سے عوام کو (چاہے کسی کے نزدیک دکانعام ہی ہوں!)..... لامنت کر سکتے ہیں۔ مگر ان کی زبانوں پر علامتہ اقبالؒ کا یہ مصرعہ عام ہو جائے کہ

دینِ مٹانی سبیل اللہ فساد!

اسرار احمد

طلباء کے مسائل

اور ان کا حل

[یہ تقریر اسلامی جمعیت طلبہ پاکستان کے چھٹے سالانہ اجتماع کے موقع پر کراچی میں ۲۰ نومبر ۱۹۶۹ء کی شام چیمبر پارک میں منعقدہ ایک اجلاس عام میں کی گئی۔ اس اجلاس کی صدارت جناب سرحدات ملک صاحب سابق وائس چانسلر پنجاب یونیورسٹی نے فرمائی۔]
صاحب صدر ابرار گو اور دوستوں میری آج کی گفتگو کا موضوع یہ ہے کہ طلبہ کے اصل مسائل کیا ہیں اور انہیں کس طرح حل کیا جاسکتا ہے۔

اس سلسلے میں سب سے پہلے میں آپ حضرات کو یہ بتاؤں گا کہ طلبہ کے مسائل طلبہ کے مسائل کا خطرناک تصور | لاہر تک نکرانہ تصور جو عام طور رائج ہے کس درجہ خطرناک اور ملک و ملت کے حق میں کتنے برسے نتائج پیدا کرنے والا ہے۔ پھر میں آپ کو یہ بتاؤں گا کہ ہمارے اصل اور واقعی مسائل کیا ہیں اور ان کے حل کی صحیح راہ کون سی ہے۔

آپ کو معلوم ہے کہ طلبہ کے مسائل کے بارے میں عام طور پر جو باتیں کہی اور سنی جاتی ہیں وہ یہ ہیں کہ کالج کم ہیں، اسٹیشن نہ ہونے کے برابر ہیں اور جو ہیں ان کی حالت ناگفتہ بہ ہے۔ تعلیم بے حد مہنگی ہے اور جو چیز ایک آزاد ملک میں بے دام مٹی چاہیے اس کی ہمارے ملک میں بہت گران قیمت وصول کی جا رہی ہے۔ امتحانات کا نظم ٹھیک نہیں ہے۔ سپیلرینٹری امتحانات کہ جن پر ایک طالب علم کے ایک سال کے ضیاع کا معاملہ منحصر ہوتا ہے بے حد کم ہیں اور جو ہیں ان سے استفادہ کی شرائط انتہائی کڑھی ہیں۔

یہ اور اسی طرح کے اور بہت سے مسائل ہیں جن پر ”طلبہ کے مسائل“ کا بیسی سپان کیا جا رہا ہے۔ اور ان معاملات میں زیادہ سے زیادہ سہولتیں حاصل کرنے کو طلبہ کی سعی و جہد کا مقصود قرار دیا جاتا رہا ہے اس پر رستم یہ کہ اگر کوئی اس سے بڑھ کر ملک و ملت کے مسائل کی طرف طلبہ کی توجہ کو منصف کرانے کی کوشش کرتا ہے تو اس کے لئے بلا تکلف طلبہ کے نصب العین کے دشمن کا خطاب استعمال کر دیا جاتا ہے!

ہماری رائے میں طلبا کے مسائل کا یہ محدود تصور انتہائی تنگ نظرانہ ہے اور ان مسائل کو طلبہ کا نصب العین قرار دے کر اس کے لئے جدوجہد کرنا انتہائی خطرناک ہے۔

جب ہم اس رائے کا اظہار کرتے ہیں تو سب سے پہلی بات جو پیش نظر رہنی چاہیے۔ وہ یہ ہے کہ ہم خود طلبہ ہیں۔ اور جن مشکلات کا میں نے ذکر کیا ہے۔ ان میں دوسرے طلبہ کی طرح ہم خود بھی پوری طرح گرفتار ہیں۔ یہ بات اگر حکومت اور نظام تعلیم کے ارباب بست و کشاد کی طرف سے کہی جائے تو کوئی وجہ سمجھ میں آتی ہے کہ طالب علم اس پر کان دھو کریں۔ لیکن جب ان کے کچھ طالب علم سامتی ہی اس رائے کا اظہار کر رہے ہوں تو دوسرے طلبہ کو چاہیے کہ وہ ان کے لئے بلا تکلف حکومت کے ایجنٹ کا خطاب استعمال کرنے سے قبل ان کی باتوں کو سنیں اور ان پر غور کریں

جب ہم یہ کہتے ہیں کہ طلبہ کے مسائل کا یہ تصور تنگ نظرانہ ہے۔ تو اس سے ہماری مراد یہ ہوتی ہے کہ اگرچہ یہ وہ مشکلات ہیں جن میں طلبا گرفتار ہیں۔ اور ملک و ملت کی فلاح و بہبود کا واقعی تقاضا یہ ہے کہ ان کو دور کیا جائے۔ لیکن فی الواقع انہیں طلبہ کے مسائل کا عنوان دے کر اپنی نگاہوں کو انہی تک محدود کرنا انتہائی تنگ نظرانہ ہے۔ ہم طالب علم ایک ملک میں بیٹھے والے مجموعہ افراد کا ایک حصہ اور ایک قوم کی متاع عزیز ہیں۔ ہمارے اصل مسائل وہی ہیں جن میں ہمارا ملک گرفتار ہے اور جو ہماری قوم کو گھیرے ہوئے ہیں ملک کے نصب العین سے مختلف ہمارا کوئی نصب العین اور قوم کے مسائل سے علیحدہ ہمارے کوئی مسائل نہیں ہیں ہماری نگاہوں کو اس قدر تنگ نہیں ہونا چاہیے کہ ان میں بس اپنی چند مشکلات ہی بار پائیں بلکہ انہیں اس قدر وسیع ہونا چاہیے کہ وہ ملک و ملت کے تمام مسائل پر محیط ہوں اور اپنی مشکلات کو بھی انہی کے نقطہ نظر سے جانچیں اور پرکھیں

پھر جب ہم یہ کہتے ہیں کہ اس طرح کی مشکلات کے لئے سٹوڈنٹس کا (STUDENTS CAUSE) کا نعرہ بلند کر کے کسی جدوجہد کا آغاز کرنا خطرناک ہے۔ تو اس سے ہماری مراد یہ ہے کہ یہ طریق کار نہ صرف یہ کہ ان مشکلات کے حل کرنے میں عموماً اور معائنہ نہیں ہے بلکہ بہت سے ایسے ناخوشگوار اور تلخ احساسات کو جنم دیتا ہے جو ہمارے ملی اور ملکی استحکام کی جڑوں کو اندر ہی اندر سے دیمک کی طرح چوڑھ کر سکتے ہیں۔

اول تو جب آپ اسٹوڈنٹس کا نعرہ بلند کرتے ہیں تو گویا اعلان کرتے ہیں کہ طلبا بقیہ قوم سے علیحدہ ایک طبقہ میں اور ان کا مفاد دوسرے طبقات سے متضاد ہے۔ طبقاتی کش مکش کا وہ احساس جو اس طرح پیدا ہوتا ہے ملی و ملکی استحکام کی جڑوں پر ایک تیشہ بن کر گرتا ہے۔ یہی وہ طریق فکر ہے جو قوم میں ایک اور طرح کی تفریق سرمایہ و محنت کی شکل میں کرتا ہے اور وہاں طبقاتی تضاد پیدا کرتا ہے۔ یہی طلبہ کو ایک اور حکومت اور نظام تعلیم کے ارباب بست و کشاد کو دوسرا طبقہ بنا کر انہیں اٹاتا ہے۔ اب ظاہر ہے کہ جہاں

یہ طبقاتی تضادم پیدا ہو جائے۔ وہاں بدامنی، بے چینی، تنگدلی اور جھگڑوں کو پیدا ہونے سے روکنے والی چیز کون سی ہو سکتی ہے اور پھر یہ بھی ظاہر بات ہے کہ ان چیزوں کو ایک محب وطن اور عرب قوم کبھی برداشت نہیں کر سکتا سو ان چیزوں کو گلوں کے کہ جو اس پیرا میں پھر اس طرح طلبہ اور حکومت اور نظام تعلیم کے ارباب کا رکو مقابل کی صفوں میں کھڑا کرنے کے بعد مشکلات کے امن پسندانہ حل کی توقع رکھنا بھی حماقت ہے۔ مشترک مفاد اور مشترک مقصد کو درمیان سے نکال کر آپ ان کو ایک دوسرے کا مد مقابل بنا دیتے ہیں۔ اور اس طرح گفت و شنید اور اقبام و تفہیم کے تمام راستے بند کر دیتے ہیں۔ پھر ایک ہی راہ ہے کہ طلبہ اپنی قوت کے اظہار کے لئے بڑا تالیں کریں اور جلوس نکالیں اور حکومت اپنے وقار کے بت کی پوجا کرتے ہوئے گولیاں برسائے اور لاطھیاں چلائے۔ ایک دوسرے کی مشکلات کو پیش نظر رکھ کر ایک دوسرے کی شکایات پر ہمدردانہ غور کرنے کے رویہ کو ترک کرنے کے بعد اور ایک ہی قوم کے حصے اور ایک ہی جسم کے مختلف اعضا ہونے اور ایک مشترک مفاد اور ایک مشترک مقصد رکھنے کے تصور کو خارج از بحث کرنے کے بعد یہی ایک شکل رہ جاتی ہے۔ تجزیہ شاہد ہے کہ جہاں بھی اس طریق کار پر عمل کیا گیا ہے نتائج نکلے اور اب جہاں بھی اس طریق کار کو اپنایا جائیگا۔ ذہن چاہتا ہے اور نقل مطالبہ کرتی ہے کہ ٹھیک یہی بلکہ اس سے کہیں خراب نتائج رونما ہوں۔

اسی اور پھر یہ بھی ظاہر بات ہے کہ ان چیزوں کو گلوں کے کہ جو اس پیرا میں پھر اس طرح طلبہ اور حکومت اور نظام تعلیم کے ارباب کا رکو مقابل کی صفوں میں کھڑا کرنے کے بعد مشکلات کے امن پسندانہ حل کی توقع رکھنا بھی حماقت ہے۔ مشترک مفاد اور مشترک مقصد کو درمیان سے نکال کر آپ ان کو ایک دوسرے کا مد مقابل بنا دیتے ہیں۔ اور اس طرح گفت و شنید اور اقبام و تفہیم کے تمام راستے بند کر دیتے ہیں۔ پھر ایک ہی راہ ہے کہ طلبہ اپنی قوت کے اظہار کے لئے بڑا تالیں کریں اور جلوس نکالیں اور حکومت اپنے وقار کے بت کی پوجا کرتے ہوئے گولیاں برسائے اور لاطھیاں چلائے۔ ایک دوسرے کی مشکلات کو پیش نظر رکھ کر ایک دوسرے کی شکایات پر ہمدردانہ غور کرنے کے رویہ کو ترک کرنے کے بعد اور ایک ہی قوم کے حصے اور ایک ہی جسم کے مختلف اعضا ہونے اور ایک مشترک مفاد اور ایک مشترک مقصد رکھنے کے تصور کو خارج از بحث کرنے کے بعد یہی ایک شکل رہ جاتی ہے۔ تجزیہ شاہد ہے کہ جہاں بھی اس طریق کار پر عمل کیا گیا ہے نتائج نکلے اور اب جہاں بھی اس طریق کار کو اپنایا جائیگا۔ ذہن چاہتا ہے اور نقل مطالبہ کرتی ہے کہ ٹھیک یہی بلکہ اس سے کہیں خراب نتائج رونما ہوں۔

یہ وہ حقائق ہیں جو صرف دلائل کی بنا پر صحیح ہیں بلکہ اپنی پشت پر تجربات کا وزن بھی لئے ہوئے ہیں جن کی بنا پر ہم یہ کہتے ہیں کہ طلبہ کے مسائل کا یہ تصور تنگ نظرانہ اور اس کے حصول کو نصب العین بنا کر ایک جدوجہد شروع کرنا خطرناک ہے۔

اب میں آپ کو یہ بتاؤں گا کہ ہمارا اصل مسئلہ کون سا ہے۔ اس سلسلے میں بجاتے اس کے ہمارا حقیقی مسئلہ ہے کہ میں ایک بات کہہ دوں میں چاہتا ہوں کہ آپ خود سوچ سمجھ کر ایک نتیجہ پر پہنچیں۔

اس سلسلے میں سب سے پہلے ذرا یہ سوچئے کہ کسی ملک اور کسی قوم کے نوجوان طلبہ اس ملک اور اس قوم کی اجتماعی زندگی میں کیا مقام رکھتے ہیں۔ مختصر ترین الفاظ میں یہ کہا جا سکتا ہے کہ ملک اور قوم کا مستقبل ان نوجوان طلبہ ہی کے ہاتھوں میں ہوتا ہے اس کی اچھائی اور برائی کا تمام تر انحصار طلبہ ہی پر ہوتا ہے انہی کے ہاتھوں میں قوم کے مستقبل کی باگیں ہوتی ہیں کہ بدبرجائی میں موڑ دیں اور وہی ملک کے مستقبل کے بارے میں اصل فیصلہ کن طاقت ہوتے ہیں۔ چاہیں تو اسے عزت و سربسندی کے ساتویں آسمان تک پہنچا دیں اور چاہیں تو ذلت اور گنہامی کے گہرے غاروں میں جا کر آئیں۔

چونکہ میری آئندہ گزارشات کا انحصار اسی ایک بات کے سمجھ لینے پر ہے اس لئے میں اس سلسلے میں ذرا تفصیل میں جانا پسند کر دوں گا۔

طلبہ ایک تمدن کے وارث ہیں۔ آپ جانتے ہیں کہ ہر قوم اپنا ایک ماضی رکھتی ہے جو اسے جان سے زیادہ عزیز ہوتا ہے جس کے بقا پر اس کے قومی شخص کے بقا کا انحصار ہوتا ہے۔ وہ علوم میں اپنا ایک نقطہ نظر فنون میں اپنا ایک مزاج اور فلسفے اور عمرانیات میں اپنی ایک ڈگر رکھتی ہے اور چاہتی ہے کہ اس کی آئندہ نسلیں نہ صرف یہ کہ اسی ڈگر پر چلیں بلکہ اس میں مزید ترقی کریں۔ ظاہرات ہے کہ یہ تمام کام اس قوم کے نوجوان طلبہ ہی کا ہوتا ہے کہ وہ اس قوم سے جو تمدن جو تہذیب اور جو کچھ ورثہ میں پیش سے زندہ رکھیں اور انے والی نسلوں کو منتقل کریں۔ اور پھر سب سے بڑھ کر یہ کہ ہر قوم اپنی کچھ اجتماعی خواہشات اور مجموعی ارادے اور مقاصد رکھتی ہے اور یہ اس قوم کے نوجوان طلبہ ہی کا کام ہے کہ وہ ان اجتماعی خواہشات کو پورا کریں، اور مجموعی ارادوں اور مقاصد کی تکمیل کے لئے کوشاں ہوں۔

طلبہ ملکی استحکام کے محافظ۔ اسی طرح کسی ملک کے استحکام اور بقا کا انحصار بھی اس کے نوجوان طلبہ ہی پر ہوتا ہے۔ انہی کو آگے بڑھ کر ملک کی انتظامی مشینری کو چلانا ہوتا ہے۔ انہی کو ملک کی آزادی کا ضامن بننا ہوتا ہے۔ یہی ہوتے ہیں کہ جو ملک کے دفاعی حصار کے مورچوں کا چارج لیتے ہیں۔ انہی کے ہاتھوں سے ملک کی تقدیر لکھی اور مٹائی جاتی ہے۔ یہی چاہیں تو ملک کو اوج تریا تک لے جائیں اور چاہیں تو تخت الشرائے میں بیٹھ جائیں لہذا آپ میری بات سے پوری طرح متفق ہوں گے اگر میں کہوں کہ کسی قوم کے طلبہ کا اصل مسئلہ یہ ہے کہ وہ اپنے آپ کو اس طرح تیار کریں کہ وقت آنے پر قوم کے ماضی کے علم بردار بن کر کھڑے ہو سکیں۔ اس کے تمدن اور اس کے کچھ کے نمبران ہوں اس کے علوم و فنون اور اس کے فلسفے اور آرٹ کو دنیا میں پھیلا سکیں اور سب سے بڑھ کر یہ کہ اس کی مجموعی خواہشات اور اس کے اجتماعی ارادوں اور مقاصد کی تکمیل کر سکیں۔ اور کسی ملک کے طلبہ کا اصل مسئلہ یہ ہے کہ وہ اس طرز پر تیار ہوں اور اس طرح ٹریننگ حاصل کریں کہ جب وہ اس ملک کا کاروبار سنبھالیں تو ایک طرف اس کی آزادی کے ضامن بن سکیں اور اس کے دفاع و استحکام کی ذمہ داری لے سکیں اور دوسری طرف اس کی انتظامی مشینری کو باحسن طریق چلا سکیں اور دنیا میں اس کی نیک نامی کا باعث ہوں۔

یہ کسی ملک اور کسی قوم کے نوجوان طلبہ کا وہ اصل مسئلہ ہوتا ہے۔ کہ جس پر ان کی نگاہوں کو مرکوز اور ان کی تمام کوششوں اور قوتوں کو مرکوز ہونا چاہیے۔

غور و فکر کا منہ نام | اب میں چاہتا ہوں کہ جو کچھ میں نے عرض کیا ہے اسے چش نظر رکھ کر آپ نے اپنے بارے میں سوچیں کہ آپ کا اصل مسئلہ کون سا ہے!

✱ قومیت کے اعتبار سے آپ امت مسلمہ سے تعلق رکھتے ہیں۔

● اس امت کے بارے میں کوئی غیبی ہی ہو گا جو یہ نہ جانتا ہو کہ اس کی بنیاد نہ وطن پر ہے۔ نہ

رنگ پر۔ ذہن پر ہے زبان پر بلکہ دین پر ہے جس سے مراد وہ نظام زندگی ہے جو ایک خاص نظریے (eology) کے مطابق ہے۔

● پھر یہ بھی آپ اچھی طرح جانتے ہیں کہ اس قوم کا ایک مخصوص نظریہ کائنات و انسان ہے جو دنیا کے دوسرے تمام نظریات سے مختلف ہے علوم میں اس کا اپنا ایک مخصوص نقطہ نظر ہے۔ جو دوسرے تمام نقطہ ہائے نظر سے علیحدہ ہے۔ فنون میں اس کا اپنا ایک مزاج اور فلسفے اور عمرانیات میں اس کی اپنی ایک ڈگری ہے۔ اس کا اپنا ایک تمدن ہے۔ یہ اپنا ایک مخصوص کپڑا رکھتی ہے۔ اور ان تمام چیزوں میں ایک نہایت درجے کی انفرادیت کی حامل ہے۔

● پھر اس کے مجموعی ارادوں اور اجتماعی مقاصد کے بارے میں بھی کوئی نہیں جانتا کہ یہ قوم بس ایک قوم کی طرح ان تمام چیزوں کو اپنی ذاتی ملک سمجھ کر خاموش بیٹھنے والی نہیں ہے۔ بلکہ وہ کہتی ہے کہ یہ اللہ کا دین ہے جس کی میں علم بردار ہوں۔ جس کو دنیا میں پھیلا نا میرا مقصد وجود اور جسے دنیا میں قائم کرنا میری زندگی اور ایمان کا عین تقاضا ہے۔

ان حالات میں سوچئے کہ آپ کا اصل مسئلہ کیا ہے؟ کیا آپ مجھے ذرہ برابر بھی غلط بیانی کا الزام دیں گے۔ اگر میں کہوں کہ ہمارا اصل مسئلہ دنیا میں اسلامی فکر کے داخلی نظریہ اسلامی کے طلبہ اور ائمہ کے دین کے فوج دار ہیں کہ کھڑا ہونا اور عالمگیر اسلامی انقلاب کی تکمیل میں اپنی قوتوں کو صرف کرنا ہے۔ جس ملت سے آپ اپنا تعلق جوڑتے ہیں اور جس قوم سے آپ اپنا رشتہ باندھتے ہیں اس کا آپ سے یہی مطالبہ ہے۔ اور اگر آپ نے یہی کام نہ کیا تو آپ اپنی قوم سے ایک بہت بڑی غداری کے مرتکب ہوں گے۔

● پھر ملکی نقطہ نگاہ سے بھی سوچ لیجئے۔

● آپ کا ملک اسلام کے لئے عالم وجود میں آیا ہے۔ اسلام ہی تھا کہ جس کے لئے آپ نے بڑے عظیم ہند کی تقسیم کو گوارا کیا۔ اسی کی خاطر آپ نے چار کروڑ مسلمانوں کو ہندو اکثریت کے رحم و کرم پر چھوڑنا منظور کیا اسی کی خاطر آپ نے قربانیاں دیں اسی کے لئے آپ نے گھر بار چھوڑا۔ عھمتیں لٹوائیں اور خاک و خون میں لوٹنا پسند کیا۔

● پھر اسلام ہی آپ کے لئے ایک واحد چارہ کار ہے اس کے بغیر آپ کے اتحاد کی کوئی شکل نہیں پاکستان میں کوئی ایک قومیت نہیں بستی یہاں ہزاروں نسلی و لسانی قومیتیں آباد ہیں۔ اسلام کے رشتے کو بیچ میں سے نکال دیجئے تو پھر کوئی اور چیز آپ کو جوڑ کر رکھنے والی نہیں ہے۔ آپ کے ہاں وحدت

فکر اتحاد عمل اور شریک مقصد کی کوئی اور راہ موجود نہیں ہے۔ جاننے والے پہلے بھی جانتے تھے اور اب تو حالات نے بھی ثابت کر دیا ہے کہ اسلام کے سوائے آپ کے اتحاد کی اور کوئی سبیل موجود نہیں ہے۔ اسلام ہی ہے کہ جو آپ کے مختلف حصوں کو متحد اور مجتمع رکھنے کی صلاحیت اور قوت رکھتا ہے۔ جو آپ کو متحد کر کے ایک قوت بنا سکتا ہے جو آپ کو وحدتِ فکر اور اتحادِ عمل کی نعمتوں سے مالا مال کر سکتا ہے۔

پھر دنیا میں ہماری سر بلندی اور عزت بھی اسلام ہی کے ساتھ وابستہ ہے اول تو اسلام کے نیز آپ کا ایک قوم بنا ممکن ہی نہیں ہے تاہم ہر فرضِ محال آپ کسی اور طریقے سے ایک منظم اور متحد قوم بن بھی جائیں تو دنیا میں پاکستان کی پوزیشن ایک ایسی چھوٹی مٹی قومی ریاست سے زیادہ اور کیا ہو سکتی ہے جو اپنے وجود کے لئے بڑی طاقتوں کی نگاہِ کرم پر انحصار رکھتی ہو اب دنیا میں ان چھوٹی چھوٹی قومی ریاستوں کا دور گزر چکا ہے، یہ نظریہ ہائے حیات کا دور ہے یہاں وہی زندہ ہے گا اور پھلے پھولے گا۔ جس کے پاس کوئی نظریہ ... جو اور وہ اس کا داعی بن کر کھڑا ہو سکے اور کہہ سکے کہ یہ ہے وہ چیز جو دنیا اور نوعِ انسان کے دکھوں کا علاج بن سکتی ہے

اس نقطہ نظر سے آپ کو محسوس کرنا چاہیے کہ آپ وہ خوش قسمت مجموعہ افراد ہیں جس کے پاس اللہ کا دین من و عن موجود ہے۔ جن کا مقصد وجود ہی پر مبنی ہے کہ وہ اس دین کے داعی اور علم بردار بن کر کھڑے ہوں اور جو اگر اپنے اس فرض کو ادا کریں تو نہ صرف یہ کہ دنیا میں سر بلندی اور سرفرازی ان کے قدم چومے گی بلکہ آخرت میں اللہ کا انعام و اکرام ان کا استقبال کرے گا۔

چنانچہ ملکی نقطہ نگاہ سے بھی سوچئے تو آپ کا نتیجہ پر پہنچتے ہیں کہ آپ کا اصل مسئلہ اقامتِ دین ہے۔ یعنی یہ کہ آپ پہلے پاکستان کو ایک مثالی اسلامی ریاست بنائیں اور پھر دنیا کے سامنے اللہ کے دین کے علم بردار بن کر کھڑے ہوں اور نوعِ انسانی کو اس کی دعوت دے سکیں ہماری نگاہ میں طلبا کا وہ اصل مسئلہ جس پر ہماری تمام توجہات کو مرکوز اور تمام قوتوں کو مرکوز ہونا چاہیے اور جس کا مطالعہ ہم سے ہماری قوم بھی کرتی ہے اور ہمارا ملک بھی اور جس پر ہماری دنیا کی بہتری کا بھی انحصار ہے اور اور آخرت میں اللہ کی خوشنودی کا بھی وہ یہ ہے کہ

”ہم اللہ کے دین کو دنیا میں عملاً قائم کریں“

کہنے کو یہ بات میں پہلے ہی دو الفاظ میں کہہ سکتا تھا لیکن اس سے میرا مطلب ابھی طرح واضح نہ ہوتا۔ جب ہم یہ کہتے ہیں کہ ہمارا اصل مسئلہ اللہ کے دین کو قائم کرنا ہے تو عام طور پر یہ سمجھا جاتا ہے کہ ہم یہ بات نہ ہی جنون اور لاپرواہی کی دیوانگی میں کہہ رہے ہیں حالانکہ ہم ابھی طرح دلائل

سے جانتے ہیں کہ یہی ہماری قوم کا مجموعی ارادہ ہے۔ اسی میں ہمارے ملک کی فلاح ہے اور یہی چیز ہماری عزت و نیک نامی کی ضامن اور آخرت میں کامیابی کا ذریعہ بن سکتی ہے۔

جو کچھ میں اس سے قبل عرض کر چکا ہوں اس سے یہ بات واضح ہو چکی ہے کہ ہماری نگاہ میں ہمارا اصل مسئلہ اللہ کے دین کا قیام ہے اب ظاہر بات ہے کہ یہ مسئلہ ملک کے عوام اور باب حکومت کا بھی ہے اور طلبہ کا بھی، اگرچہ حکومت عوام اور طلبہ تینوں ہی اس کام میں برابر کے حصہ دار ہیں لیکن طلبہ اس معاملہ میں کچھ زیادہ اہمیت رکھتے ہیں اور یہ اس وجہ سے کہ موجودہ نسل اپنی پوری نیک نیتی کے باوجود ان صلاحیتوں اور قوتوں سے جاری ہے جو اس کام کے لئے درکار ہیں موجودہ نسل دور غلامی کی پیداوار ہے اور اپنے ذہنی و فکری ڈھانچے اور سیرت و کردار کے سانچے میں وہ تمام خرابیاں بدرجہ اتم لئے ہوئے ہے جو غلامی سے پیدا ہوتی ہیں۔ قوم کی تعمیر نو۔ اور دین کی اقامت کا کام دہری لوگ کر سکتے ہیں جو دور آزادی میں تربیت پائے ہیں۔ ان ہی سے توفیق کی جا سکتی ہے کہ وہ ایک نئے نظام زندگی کی تعمیر صحیح بنیادوں اور صحیح طریقوں پر کر سکیں گے۔ لہذا اگرچہ یہ مسئلہ حکومت کا بھی ہے اور عوام کا بھی۔ لیکن ان دونوں سے زیادہ اہم پارٹ اس کام میں آج کے طلبہ کو ادا کرنا ہے۔

اب آپ ان حالات پر بھی ایک نظر ڈال لیجئے جن سے آج پاکستان میں موجودہ ماحول کا جائزہ ہم دو چکر ہیں اور جن سے عہدہ برآ ہو کر ہمیں اسلامی انقلاب کی راہیں ہموار کرنا ہیں۔

— ایک ہمارے عام معاشرے اور ریاست اور اس کے کاروبار کو چلانے والی حکومت کا جائزہ۔
— دوسرے اس نظام تعلیم کا جائزہ جو اس وقت ہماری تعلیم گاہوں میں رائج ہے اور جن میں ان کل پرنسپل کو ڈھلانا ہے جو مستقبل کی مشینری کے لئے ہمیں درکار ہیں اور

— تیسرے اس نسل کا جائزہ جو آج کالجوں اور اسکولوں میں زیر تربیت ہے اور جسے مستقبل میں ملک و ملت کی ذمہ داریوں کو سنبھالنا ہے اس جائزے کے سلسلے میں جو مسائل مجھے آپ حضرات کے سامنے رکھنے ہیں ان کے ساتھ ہی میں ان کا وہ حل بھی عرض کر دوں گا جو ہمارے پیش نظر ہے

معاشرے۔ ریاست اور حکومت کے جائزے میں تین باتیں بالکل روز روشن عوام اور حکومت کی طرح عیاں نظر آتی ہیں۔

اصل وہ دینی اور اخلاقی انحطاط کہ جو اپنی انتہا کو پہنچ چکا ہے۔ حقیقت یہ ہے کہ ہمارا دینی معیار اس حد تک گر گیا ہے کہ حیرت ہوتی ہے کہ اللہ تعالیٰ عذاب بھیجنے سے قبل ہندوں کو کس قدر ذلیل

دیتا ہے۔ اور عام اخلاقی معیار اس قدر کم ہو گیا ہے کہ سمجھ میں نہیں آتا کہ ہم اس اخلاق کے سامنے ایک ہیئتِ اجتماعی کو کس طرح برقرار رکھے ہوئے ہیں۔ دوسری طرف وہ سیاسی اور انتظامی بگاڑ ہے جو ہماری ملی اور ملکی زندگی کو گھٹن کی طرح دکھا رہا ہے لیکن میں ان کی تفصیل میں نہیں جانا چاہتا کیونکہ ان کی اصلاح کا کام براہِ راست طلبہ کو متعلق نہیں ہے بلکہ خود عوام سے متعلق ہے یا حکومت سے۔ ہمارے پاس تو اس کا ایک ہی علاج ہے اور وہ یہ کہ آئندہ آنے والی نسلوں کی اخلاقی تربیت کی کوشش کی جائے اور اسے میں پھر بیان کروں گا۔

تیسری چیز اہتمام اور جو کمپنچی سونی معاشی بدحالی اور یہ چیز جو حکم ہم طلبہ پر بھیجی براہِ راست اثر انداز ہوتی ہے اس لئے اس مسئلے میں میں ذرا تفصیل میں جانا پسند کروں گا۔ سچے وہ ام المجاثت ہے جس کے پریٹ سے طلبہ کے وہ مسائل پیدا ہوتے ہیں جن کا ذکر میں نے اپنی گفتگو کے شروع میں کیا تھا۔ ہم اچھی طرح سمجھتے ہیں کہ یہ معاشی بدحالی اپنی گہری جڑیں رکھتی ہے اور اس کے اسباب ہیئتِ دوسری ہیں اور یہ کہ اس کا علاج فوری طور پر ممکن نہیں۔ اور یہ صرف طلبہ ہی پر نہیں ملک کے ایک ایک فرد پر مسئلے سے لیکن ہم اس کے ساتھ ہی یہ بھی دیکھتے ہیں کہ اس ملک کے سیاسی رہنما اس صورت حال کی اصلاح کی طرف متوجہ ہونے کی بجائے اپنی گدیوں کی حفاظت میں مگن ہیں اور انہیں اپنے سیاسی جوڑ توڑ سے اتنی فرصت نہیں ملتی کہ وہ اس ملک کے عوام کی معاشی بدحالی کو دور کرنے کی فکر کر سکیں۔ اس سال اسلامی جمعیت طلبہ کراچی کے آرگن اسٹوڈنٹس وائس (Students Voice) نے اپنے طور پر جو استصواب طلبہ کی معاشی حالت کے سلسلے میں کیا ہے اس کے نتائج اتنے زیادہ قابلِ اعتماد نہ بھی سمجھنے حکومت کے کسی استصواب کے ہو سکتے ہیں۔ تاہم ان سے پتہ چلتا ہے کہ طلبہ کس قدر شدید قسم کے معاشی بحران میں مبتلا ہیں اور کس کس طور پر تعلیم کے اخراجات برداشت کر رہے ہیں۔

۱۔ اس استصواب کے نتائج سے پتہ چلتا ہے کہ ۱۵ فی صد طلبہ ۲۰۰ روپے سالانہ کے قریب فیس ادا کرتے ہیں۔ بیاسی فی صد طلبہ ۲۰۰-۱۰۰ روپے ادا کرتے ہیں اور صرف تین فی صد طالب علم ہیں جنہیں سکا لرشپ ملتا ہے۔

۲۔ تعلیم کے کل سالانہ خرچ کے سلسلے میں استصواب بتاتا ہے کہ ۲۵ فی صد طلبہ کو تقریباً ۲۵۰ روپے سالانہ خرچ کرنے پڑتے ہیں۔ ۵۹ فی صد طلبہ تقریباً ۵۰۰ روپے سالی میں خرچ کرتے ہیں اور ۱۴ فی صد کو اس سے بھی زیادہ رقم خرچ کرنا پڑتی ہے۔

۳۔ پھر اسی سے پتہ چلتا ہے کہ تقریباً ۳۰ فی صد طلبہ کو تعلیم کے اخراجات برداشت کرنے کے لئے ملازمت کرنی پڑتی ہے۔ ان میں سے ۷۰ فی صد ہر وقت ملازم بن کر بھی بہت کم کمالاتے ہیں اور ۲۰ فی صد کو اپنے گھر کے لئے واضح رہے کہ یہ تقریباً ۱۹۶۷ء میں کی گئی تھی۔

اخراجات بھی خود برداشت کرنے ہوتے ہیں۔

اس سے اندازہ ہو سکتا ہے کہ طلبہ کو تعلیم کی کس قدر گران قیمت ادا کرنی پڑتی ہے اور وہ کن حالات میں رہ کر تعلیم حاصل کرتے ہیں۔

اب سوال پیدا ہوتا ہے کہ اس صورت حال کا علاج کیا ہے۔

گرائی تعلیم کا علاج اس سلسلے میں جہاں ہمارا یہ مطالبہ کرنا غلط ہے کہ حکومت فوراً ہمارے تمام مسائل کو حل کر دے اور چشمِ نرون میں ہماری تمام مالی مشکلات کو آسان بنا دے وہاں ارباب کار کا ہم سے یہ توقع رکھنا بھی غلط ہے کہ ہم بس چپ چاپ انہیں کرسیوں اور گدیوں کی جنگ میں مصروف دیکھتے رہیں اور ان سے اس بات کا مطالبہ نہ کریں کہ وہ اپنی امکانی حد تک صورت حال کی اصلاح کی فکر کریں۔ ہم یہ محسوس کرتے ہیں کہ ہمارا اپنے مسائل کو مطالبات بنا کر اٹھانا اور پھر مجلس نکالنا اور پڑتالیں کرنا قوم اور ملک دونوں کے حق میں مضربے لیکن ہم یہ چاہتے ہیں کہ ہماری حکومت بھی اس بات کو محسوس کرے کہ اگر اس نے صورت حال کی اصلاح کی پوری کوشش نہ کی اور ان مسائل کو حل کرنے کی طرف توجہ نہ کی جو اس ملک کے طلبہ کو درپیش ہیں تو پھر یہی چھوٹے چھوٹے مسائل اور ذرا ذرا سی مشکلات ایک ایسے آتش نشاں کی شکل اختیار کر سکتی ہیں جسے پھینکنے سے روکنا کسی کے بس کی بات نہ ہوگی۔ اس سال کراچی کے واقعات سے جو تجربہ ہماری حکومت کو ہو چکا ہے۔ میں سمجھتا ہوں کہ اس کے بعد بھی مزید تجربات کی کوشش کرنا اگر حماقت نہیں تو کم فہمی ضرور ہے۔

ان مسائل کے حل کی جو صورتیں ہم نے مفید پائی ہیں وہ دو ہیں :-

(۱) ایک یہ کہ ان کو پورے ٹھنڈے دل سے سمجھنے اور سمجھانے کے موڈ میں ذمہ دار لوگوں کے سامنے رکھا جائے اور انہیں اس بات پر آمادہ کیا جائے کہ وہ طلبہ کی مشکلات کو خود اپنی مشکلات سمجھتے ہوئے ان پر ہمدردانہ غور کریں اور جس حد تک ان کے امکان میں ہو انہیں دور کریں اس کے لئے اس بات کی ضرورت ہے کہ طالب علم چوکھے ہوں اور اپنی باگ ڈور ایسے سنجیدہ لوگوں کے ہاتھ میں دیں جو معاملات کو پیچیدہ بنا کر اپنی لیڈری کا ڈھونگ نہ چرانا چاہتے ہوں۔ بلکہ واقعی مسائل کا حل چاہتے ہوں اور نظام تعلیم کے کارپرداز اور حکومت کے ارباب کار پوری سمجھدگی سے معاملات پر غور کریں اور جو کچھ وہ کر سکتے ہوں اس میں کوئی دقیقہ فرو گذاشت نہ کریں۔

۲۔

دوسرے یہ کہ طالب علم اپنی مدد آپ کے اصول پر عمل پیرا ہوں اور اپنی جن مشکلات کا حل خود کرتے ہوں۔ خصوصاً یہ ہم سمجھتے ہیں کہ جتنی قوت طلبہ اپنے مسائل کو حکومت کے سامنے رکھنے اور اس کیلئے آواز اٹھانے میں صرف کرتے ہیں اگر اتنی ہی قوت وہ اپنے مسائل کو خود حل کرنے میں صرف کریں تو

مسائل کا معنیہ حصہ آپ سے آپ حل ہو جائے۔ ضرورت صرف اس بات کی ہے جو کہ آپ واقعی ان مسائل کا حل ہی چاہتے ہوں اور انہیں اٹھانے میں کوئی اور فرض آپ کے پیش نظر نہ ہو۔

عام معاشرے اور ریاست کے اس جائزے کے بعد اب ذرا اس نظام تعلیم پر بھی ایک نگاہ ڈال لیں جس کے تحت ہم تربیت پارہے ہیں۔

نظام تعلیم کی خرابیاں

موجودہ نظام تعلیم میں دو طرح کی خرابیاں ہیں:-

(۱) — ایک فزومی قسم کی جنہیں طریق تعلیم کی خرابیاں کہا جاسکتا ہے۔ اس سے میری مراد یہ ہے کہ ہمارے ہاں تعلیم کا ہیئت پرانا طریقہ رائج ہے اور اس سلسلے میں جو کچھ ترقی ہو چکی ہے اس کا ہمیں بس اتنا علم ہے کہ دنیا کے کچھ حصوں میں ترقی یافتہ طریقوں سے تعلیم دی جا رہی ہے یہاں ابھی تک وہ طریقے استعمال نہیں کئے جا رہے۔ اسی سلسلے میں کچھ اور شکایتیں بھی ہیں مثلاً یہ کہ امتحان کا طریقہ غلط ہے۔ اساتذہ کی تنخواہیں کم ہیں۔ لائبریریاں کم ہیں۔ کھیلوں کا انتظام اچھا نہیں ہے وغیرہ وغیرہ۔

(ب) — لیکن ہم جن خرابیوں کو اس میں خطرناک اور مہلک سمجھتے ہیں وہ دوسری قسم کی ہیں اور انہی کو حقیقت میں نظام تعلیم کی خرابیاں کہا جاسکتا ہے اور وہ اس نظام تعلیم کی بنیادوں سے متعلق ہیں۔

(۱) ہمارے نزدیک اس نظام تعلیم کی سب سے بڑی خرابی یہ ہے کہ اب تو یہ بالکل بے مقصد ہے لیکن اس کے مرتب کرنے والوں نے ٹھیک اپنے مقاصد اور اپنی اغراض کے پیش نظر اس کا مقصد غلام سازی رکھا تھا۔ انگریزوں کو بندوستان میں اپنے اقتدار کی گاڑی کچھلانے کے لئے دیسی قومی مطلوب تھے۔ اور ان دیسی قومیوں ہی کی تربیت کے لئے انہوں نے یہ نظام تعلیم مرتب کیا تھا جو ہمیں دور غلامی کی ایک وراثت کے طور پر ملا ہے۔

(۲) بے مقصدیت کے علاوہ اس نظام تعلیم کی دوسری بڑی خرابی یہ ہے کہ اس میں مغرب کے مرتب شدہ علوم ہوں گے توں پڑھائے جا رہے ہیں۔ ظاہر ہے کہ مغرب میں علوم کا ارتقاء اور ان کی ترتیب ایک خاص نقطہ نظر سے ہوتی ہے اور یہ نقطہ نظر اس لحاظ سے ہے۔ یہ الحادان علوم میں اس طرح پیوست ہے کہ اس کو ان علوم سے علیحدہ کر کے پڑھا جاسکتا ہے اور پڑھایا جاسکتا ہے اور ظاہر ہے کہ اس طرح کے علوم نہ صرف یہ کہ ہمارے کام کے نہیں بلکہ ہمارے نقطہ نظر سے خطرناک ہیں۔

(۳) اس نظام تعلیم کی تیسری خرابی یہ ہے کہ اس میں ایک طالب علم کو صرف مجموعہ علوم بنانے کی کوشش کی جاتی ہے اور اس کی سیرت و کردار کی طرف کوئی توجہ نہیں دی جاتی۔

نئے نظام تعلیم کی ضرورت

یہ نظام تعلیم جو متذکرہ بالاتین بنیادوں پر قائم ہے اور جس میں ان اصولی خرابیوں کے ساتھ ساتھ دوسرے ذروی نقائص بھی موجود ہیں ہرگز اس لائق نہیں ہے کہ ہم زیادہ دیر تک اسے اپنے ملک میں برداشت کر سکیں۔ یہ نہ آزادی کی ضروریات پوری کرتا ہے اور نہ ہماری قومی خواہشات کی تکمیل میں مدد ہے۔ اب جو کام ہمارے پیش نظر یعنی پاکستان میں اسلامی ریاست کی تشکیل اور پھر دنیا میں اسلامی انقلاب کی علم برداری اس کا تقاضا ہے کہ اس نظام کو جلد از جلد ہماری تعلیم گاہوں سے رخصت کیا جائے اور اس کی جگہ ایک نئے نظام تعلیم کو رائج کیا جائے جو ہماری ضروریات کو پورا کر سکتا ہو۔

ہمارے اس نئے نظام تعلیم کا واضح اور مثبت مقصد ایسے افراد تیار کرنا جو جو خود مسلمان بن کر اٹھیں اور دنیا میں اللہ کے دین کو قائم کر سکیں۔ یہ نظام تعلیم ہماری نسل کو مسلمان بنا کر اٹھائے اور ان میں ان صلاحیتوں اور قوتوں کی نشوونما کا انتظام کرے جو دنیا میں اسلامی انقلاب لانے کے لئے ناگزیر ہیں۔ اس مقصد کے پیش نظر ہم سمجھتے ہیں کہ ہمارے نظام تعلیم کے لئے علوم و فنون کو خواص خدا پرستانہ نقطہ نظر سے مرتب کیا جائے۔ میں یہاں تفصیل میں نہیں جانا چاہتا صرف مختصر سے عرض کروں گا کہ اس سے ہماری مراد صرف یہ نہیں ہے کہ اسلامیات کے معنوں کو لازمی قرار دیا جائے بلکہ اس سے ہماری مراد یہ ہے کہ تمام علوم کو از سر نو اسلامی نقطہ نگاہ سے مرتب کیا جائے اور مغرب کے فلسفے اور عمرانیات کو یہاں صرف تنقیدی نقطہ نگاہ سے پڑھایا جائے تاکہ معلوم ہو سکے کہ اسلام انسانی زندگی کے لئے جو ہدایات دیتا ہے وہ یہ ہیں اور اسے چھوڑ کر انسانوں نے جو ٹھوکریں کھائی ہیں وہ ہیں۔

اس کے ساتھ ہی ہم یہ بھی چاہتے ہیں کہ یہ نظام تعلیم طلبہ کی سیرت و کردار کی تعمیر کی ذمہ داری بھی لے۔ اسلام کے مفید مطلب لوگ وہی ہو سکتے ہیں اور دنیا میں اسلامی انقلاب کا کام انہی لوگوں کے ہاتھوں سر انجام پاسکتا ہے جو سیرت و کردار کے اعلیٰ ترین مقامات پر سرفراز ہوں اور ایسے اشخاص کا پیدا کرنا ہمارے نظام تعلیم کا فرض ہونا چاہیے۔

یہ وہ بنیادی تبدیلیاں ہیں جو اس نظام تعلیم میں ہم چاہتے ہیں لیکن حاشا وکلا ہمارا ارادہ بہ نہیں ہے کہ اس معاملے کو ایک سیاسی نعرہ بنائیں ہم اچھی طرح جانتے ہیں کہ نظام تعلیم میں ترقی بڑا اور ایسا بنیادی انقلاب فوری طور پر نہیں لایا جاسکتا۔ اس کی وجہ یہ ہے کہ اول تو ابھی نہ خود طلبہ میں، نہ عوام میں اور نہ ارباب حکومت میں یہ احساس اور شعور پوری طرح پیدا ہو سکا ہے کہ نظام تعلیم میں اس طرح کی تبدیلی کی ضرورت ہے اور دوسرے یہ کام واقعی بڑا کمشن ہے اور بڑی محنت چاہتا ہے اور اس بات کا طالب ہے کہ کچھ محنت والے اہل علم اس کام کو اپنے

ذمے لیں اور علوم کی از سر نو قدیموں کا کام کریں تاہم اس معاملے میں جو کچھ کیا جاسکتا ہے اور کیا جانا چاہیے وہ یہ ہے کہ

(۱) ایک طرف طلبہ میں عموماً اور عوام میں خصوصاً یہ احساس بیدار کیا جائے کہ یہ نظام تعلیم انتہائی ناقص ہے، اور ان اجتماعی خواہشات اور ارادوں کے پورا کرنے کی کوئی صلاحیت اپنے اندر نہیں رکھتا جو ہمارے پیش نظر ہیں

(۲) دوسری طرف اہل علم حضرات کو اس طرف توجہ دلائی جائے کہ وہ مطلوبہ نظام تعلیم کی بنیادوں کو واضح طور پر مرتب کریں اور وہ طریقہ بتائیں کہ جس سے موجودہ نظام تعلیم کو آہستہ آہستہ نئی ضروریات کے مطابق ایک بالکل نئے نظام تعلیم میں تبدیل کیا جاسکے۔ اور

(۳) تیسری طرف حکومت سے مطالبہ کیا جائے کہ وہ "تدریجاً" ایسے اقدامات کرے جن سے نظام تعلیم میں مطلوبہ تبدیلی لائی جاسکے۔

یہ تینوں کام اس بات کا مطالبہ کرتے ہیں کہ جن طلبہ نے اس کام کی اہمیت کو محسوس کیا ہو وہ منظم ہو کر ایک تنظیم بنائیں اور یہ تینوں کام کرنے کی کوشش کریں۔

اس جائزے میں تیسرے نمبر پر خود طلبہ ہیں اور انتہائی معذرت کے ساتھ عرض کرنا چاہتا

طلبہ کا جائزہ ہوں کہ خرابیاں پورے طور پر خود ان بھی نفوذ کئے ہوئے ہیں۔ جیسا کہ میں عرض کر چکا ہوں

اقامت دین کے سلسلے میں اصل کام ہم طلبہ ہی کو کرنا ہوگا۔ اس لئے جو بیماریاں ہم اپنے اندر چھپائے پھر رہے ہیں۔ ان کی صحیح تشخیص اور ان کے علاج کی فکر بھی ضروری ہے۔ لہذا اس معاملے میں کچھ طرفوں داری برتنا اور سارے کا سارا الزام حکومت پر ڈال دینا صحیح نہیں ہے۔ ہمیں اپنی خرابیوں کا جائزہ کچھ زیادہ ہی باریک بینی سے لیت چاہئے چنانچہ جس اس معاملہ میں بھی ذرا تفصیل سے کام لوں گا۔

اگر دو پیش سے بخبری۔ سب سے پہلی بات جو مجھے کھٹکتی اور آپ کو بھی کھٹکتی ہوگی وہ وہ بے حسی اور لا پرواہی ہے جو زندگی کا معمول بن گئی ہے۔ بہت کم طلبہ ایسے ہیں جنہوں نے زندگی کے بنیادی مسائل پر کبھی سوچا ہے اور ان میں ان لوگوں کی تعداد تو اٹے میں نمک کی مقدار جتنی ہے۔ جنہوں نے سوچ سمجھ کر اپنی زندگی کا کوئی مفصلہ اور صرف بھی تجویز کیا ہے

اکثر ایسے ہیں جنہیں اس بات کا احساس تک نہیں ہے کہ اب ہم آزاد ہیں اور اس حیثیت سے ہماری حالت اس حالت سے مختلف ہے جو اس سے ساٹھ سال قبل تھی۔ ہم میں سے تناؤ سے فی صد لوگ اس بات سے ناواقف ہیں کہ دنیا میں کیا ہو رہا ہے بلکہ اس بات سے بھی کہ خود ان کے ملک میں کیا ہو رہا ہے۔ اب آپ خود سوچئے کہ اس قدر بے حسی اور بے ہوشی کس بات کا اشارہ کرتی ہے یقیناً اس بات کا

کہ مرض بس دم بھر کا زمانہ ہے۔

لے۔ واضح رہے کہ یہ تقریر سٹاکھولم میں کی گئی تھی۔

(۲۱) دینی اور اخلاقی حالت - دوسری بات جسے میں نہایت اہم سمجھتا ہوں یہ ہے کہ ہمارے طلبہ کا دینی مہیا گرتے گرتے صفر تک پہنچ رہا ہے۔ دین کا علم یہاں نام کو بھی نہیں ملتا دین کی بنیاد کی باتوں تک سے وہ لوگ بے خبر ہیں جو عنقریب گریجواریٹ بننے والے ہیں لہے نماز روزہ اور دوسرے دینی فرائض تو ان پر عمل پیرا ہونا تو کجا ان کے مذاق اڑانے تک کو اب فیشن کا مقام حاصل ہو چکا ہے۔

عام اخلاقی حالت بھی بے حد گر گئی ہے۔ اور اس کا اندازہ آپ سب حضرات کو بھی طرح ہے۔ میں نہیں چاہتا کہ زیادہ تفصیل سے اس معاملہ پر گفتگو کروں، ہمارا اخلاق جس درجہ گر گیا ہے اس کا میں مثبت رز مٹا رہا ہوتا رہتا ہے اس سال کراچی کے طلبہ نے اور وہ بھی کالجوں کے نہیں بلکہ ہائی اسکولوں کے طلبہ نے لاہور جاتے ہوئے جو بڑا بازی کی تھی وہ ابھی ایک تازہ واقعہ ہی ہے جس سے اندازہ ہو سکتا ہے کہ اخلاق کو کس درجے گھٹن لگ چکا ہے۔ اسی طرح یہیں یوم استقلال پر جو کچھ ہوا تھا اسے کون نہیں جانتا صرف ان دو باتوں سے بھی اچھی طرح معلوم ہو سکتا ہے کہ ہماری اخلاقی حالت کس قدر زبوں ہو چکی ہے۔ تعلیمی معیار - پھر تعلیمی معیار کے بارے میں آئے دن خبریں سننے میں آتی رہتی ہیں کہ وہ دن بدن گر رہا ہے۔ امتحانوں میں کامیابی کا فیصد تناسب بہت گر چکا ہے پھر جو پاس ہوتے ہیں وہ بھی فی الواقع معیار پر پورے نہیں اترتے۔ اس سے پتہ چلتا ہے کہ محنت کرنے کا مادہ بالکل ختم ہو رہا ہے اور محنت سے ہی چرانے کی عادت عام ہو رہی ہے۔

کم و بیش یہ ہے وہ حالت کہ جس میں خود ہم طلبہ گرفتار ہیں۔ ظاہر بات ہے کہ اس کی سب سے بڑی وجہ وہ غلط نظام تعلیم ہے جس کے تحت ہم نے پرورش پائی ہے اور اس کا واحد علاج ایک صحیح اسلامی نظام تعلیم ہے لیکن جیسا کہ میں عرض کر چکا ہوں۔ ابھی تو صحیح اسلامی نظام تعلیم کے بارے میں سوچا بھی نہیں نہیں گیا کجا کہ اس کے نفاذ کی امیدیں وابستہ کی جائیں اور اسی امید میں ہاتھ پر ہاتھ دھر کر بیٹھ رہا جائے یہ صورت حال ایک فوری علاج کا مطالبہ کرتی ہے اور جہاں تک عقل کام کرتی ہے اس کا علاج صرف یہ نظر آتا ہے کہ جب تک ایک مکمل اسلامی نظام تعلیم درس گاہوں میں جلوہ آرا نہیں ہوتا وہ طلبہ جنہیں اصلاح کی ضرورت کا احساس ہے اور جو کم از کم اپنے بارے میں طے کر چکے ہیں کہ انہیں قائم دین ہی کا کام کرنا ہے منظم ہوں اور اس عبوری دور میں امر کا فی حد تک زیادہ سے زیادہ طلبہ کو موجودہ غلط نظام تعلیم کے اثرات سے محفوظ رکھنے کی کوشش کریں اور ان کے لئے اس علمی اور اخلاقی تربیت کا اہتمام کریں جو انہیں ایک اسلامی نظام تعلیم جیسا کہ تاہم زیادہ سے زیادہ طلبہ تک اسلام کی دعوت پہنچائے اور ان میں اصلاح کی ضرورت کا احساس بیدار کرنے کی کوشش کریں پھر ان لوگوں کو جو اس جذبے سے محروم ہر جہاں ایک نظم میں منسلک کریں اور انہی اخلاقی اور علمی تربیت کی کوشش کریں۔ حضرت میرے نزدیک یہ ہے "طلبہ کے مسائل" کا صحیح تصور اور یہ ہے انہیں حل کا صحیح طریقہ۔

ایک اہم اعلان

’میثاق‘ کے پرانے پرچوں کا جائزہ لینے پر معلوم ہوا کہ اتفاق سے جنوری ۱۹۷۲ء سے فروری ۱۹۷۳ء تک جتنی اشاعتیں شائع ہوئی ہیں۔ ان سب کی ایک محدود تعداد تسلسل کے ساتھ دفتر میں موجود ہے۔ ان میں

مکمل مفت تدریس قرآن اور

پوری تفسیر سورہ آل عمران کے علاوہ

مندرجہ ذیل مضامین ————— شائع ہوئے ہیں

افادات فراہمی

* حکومت الہی * عقیدہ شفاعت * نفس میں گناہوں کا حشریمہ اور * مصائب و تکالیف کا حشریمہ

مقالات مولانا ضیاء الدین اصلاحی

* قرآن کی اثر انگیزی * قرآن و حدیث کی باہمی نوعیت * رسول اللہ صلعم * خبر احادیث کی حجیت،

تذکرہ و تبصرہ میں مولانا امین احسن اصلاحی کے قلم سے

* ۱۹۷۲ء کے صدارتی انتخابات کے نتائج پر تبصرہ * جماعت اسلامی ہند سے گلہ * ابوصلح مرحوم کی یادیں * ہندوستان سے سترہ روزہ جنگ پر تبصرہ * ’میثاق‘ کا اولین ادارہ * دین کا کام کرنیوالوں کو مشورے

جناب خالد مسعود کے

* لندن سے دو خطوط اور * زکوٰۃ پر مقالے کی پانچ اقساط

جناب کوثر نیامانی کا
* استغناء از رکنیت جماعت اسلامی اور * اسی سلسلے میں مولانا مودودی مرا

۱۵۶

ڈاکٹر اسرار احمد کے قلم سے

* تحریک جماعت اسلامی: ایک تحقیقی مطالعہ " پر تبصروں کا جائزہ
* اسی سلسلے کے مضمون " نقضِ غزل " کی پانچ اقساط میں جائزہ کمیٹی سے ماہی گوٹہ بلک کے
واقعات کا تذکرہ

* اسی ضمن میں چوہدری محمد اکبر صاحب کے مکتوب کا جواب

— اور —
* حقیقت زندگی

* نجات کی راہ: سورہ والعصر کی روشنی میں

ان چودہ اشاعتوں کی مجموعی قیمت آٹھ روپے ستر پیسے بنتی ہے لیکن انہیں
تین چوتھائی قیمت پر یعنی ساڑھے چھ روپے میں حاصل کیا جاسکتا ہے!

لاہور سے باہر کے حضرات اس کے علاوہ اتنی پیسے معمولی اک
یعنی کل سات روپے تیس پیسے بذریعہ منی آرڈر ارسال فرمائیں یا بذریعہ
وی پی پی طلب کریں۔

جو حضرات اسکے ساتھ ہی

”تحریک جماعت اسلامی“

ایک تحقیقی مطالعہ

اور

”تفسیر آیت بسم اللہ و سورہ فاتحہ“

بھی طلب فرمائیں انہیں یہ کتابیں بھی تین چوتھائی قیمت پر ارسال کی جائیں گی۔
نوٹ: یہ رعایت صرف ان سب کو اکٹھے طلب فرمانے کی صورت میں ہوگی

دارالاشاعت الاسلامیہ

بالمقابل ڈاک خانہ، کرشن نگر، لاہور

شکر و پرستش اور شکر و حمد جاہلیہ کے اندر جس میں یوں ایک نئے جہان

- توحید و وحدت کا دامن
- کتاب اللہ اور رسالہ رسول صلی اللہ علیہ وسلم کا ترجمان
- اسلامی اخوت کی بنیادوں پر وحدت امت کا پیامبر

خاصہ عربی و عربیوں کے لئے

- تفسیر قرآن مجید اور دوسری حدیث
- کلام و مذہب و عقائد کا پختہ بی سبب و بی کفریہ
- فاضل عربیہ کے لکھے ہوئے عربیہ و لغات کی شرح
- عربیہ و عربیوں کے لئے تصانیف و کتب کی ترویج کے لئے تالیف و تراجم
- علمی و ادبی و تاریخی مضامین کے لئے تعلیم و ترقی کے لئے
- جدید تصانیف • کتب و طباعت و صحافت
- ۱۰ روپے ماہانہ



راجہ بازار راولپنڈی

ماہنامہ تعلیم القرآن

نگران
شیخ القرآن موصی
غلام اللہ خان
○
مدیر
سیاح بخاری

نوٹ: ہر مضمون غلطی سے تیار نہیں کیا گیا ہے اور اگر کوئی غلطی ہو تو اس کا ذمہ دار نہیں ہے

پہنچہ ماہنامہ تعلیم القرآن راجہ بازار راولپنڈی

ہم سے طلب فرمائیں

تصانیف

★

مولانا حمید الدین فراہی رح

★

مفردات القرآن

قیمت : ۱۳۰ روپے

★

جمہرۃ البلاغہ

قیمت : ۱۵۰ روپے

★

اسباق النحو

حصہ اول : ۱۳۰ روپے

حصہ دوم : ۱۰۰ روپے

★

امثال

آصف الحکیم

قیمت : ۱۳۷ روپے

★

مولانا امین احسن اصلاحی

★

تفسیر ایتیم اللہ وسوۃ فاتحہ

بڑا سائز ، صفحات : ۳۶

ہدیہ : ۷۵ پیسے

★

دعوت دین اور اس کا طریق کار

صفحات : ۳۱۲ ، قیمت : ۳۶۷۵ روپے

★

تزکیہ نفس

صفحات : ۳۳۳ ، قیمت : ۶۰۰ روپے

★

اسلامی قانون کی تدوین

صفحات : ۱۶۰ ، قیمت : ۳ روپے

سستا ایڈیشن : ۲ روپے

★

عائلی کمیشن رپورٹ پر تبصرہ

صفحات : ۱۲۸ ، قیمت : ۲۶۲۵ روپے

★

قیمت فی پرچہ ۷۵ پیسے

سالانہ زرمبادلہ ساڑھے سات روپے

مشرقی پاکستان سے بذریعہ ہوائی ڈاک ہندرو روپے

★

ہندوستانی خریدار

مندرجہ ذیل میں سے کسی ایک جگہ رقوم ارسال کر کے ہمیں مطلع فرماویں :

۱ - دفتر ماہنامہ الفرقان ، کچری روڈ ، لکھنؤ

۲ - دائرۃ حمیدیہ ، سرانے میر ، اعظم گڑھ

جماعت اسلامی

- کن مقاصد کے تحت قائم ہوئی تھی؟
 - آزادی سے قبل اس کے نظریات کیا تھے؟
 - قیام پاکستان کے بعد اس نے کیا طرز عمل اختیار کیا؟ اور
 - اس کے کیا نتائج برآمد ہوئے؟
- جماعت کے ماضی حال کا ایک تاریخی تجزیہ جماعت کے سابق کارکن کے قلم سے

تحریک جماعت اسلامی

ایک تحقیقی مطالعہ

تالیف

ڈاکٹر اسرار احمد - ایم اے ایم بی بی ایس

سابق ناظم اعلیٰ اسلامی جمعیت طلبہ پاکستان و امیر جماعت اسلامی منٹگری
 • صفحات - ۲۳۶ • نائز بڑا • طباعت آفٹ • مجلہ گروپوش
 • قیمت - ۴ روپے علاوہ محصول ڈاک

دارالاشاعت الاسلامیہ
 بالمقابل ڈاکخانہ کرشن نگر، لاہور

★

.... دور اول کے نقوش صفحہ قرطاس پر ثبت کرنے کے بعد میں نے عرض کیا تھا کہ یہ ایک اسلامی تحریک کے نقش و نگار ہیں لیکن اس دور ثانی کے نقوش کا سرسری سا مطالعہ بھی یہ واضح کر دینے کے لئے کافی ہے کہ اس میں "ایک اصولی اسلامی جہت" کی خصوصیات کہیں ڈھونڈنے بھی نہیں ملتیں۔ یہ ایک خالص بے اصولی قومی جماعت کا نقشہ پیش کرتے ہیں۔ جو یا تو واقعی اسلام پسند ہے یا اپنی قوم میں برسر اقتدار آنے کے لئے اسلام کو بطور نعرہ (Slogan) استعمال کر رہی ہے۔۔۔۔"

بھی الدین پبلشر نے باہتمام محمد طفیل مالک نقوش پریس اردو بازار لاہور سے چھپوا کر دارالاشاعت الاسلامیہ، بالمقابل ڈاکخانہ کرشن نگر، لاہور-۱ سے شائع کیا۔